

# காலைக்கதிர்

Kalāikkathir

கொழும்பு, நவ.14  
ஏற்றுமதி உற்பத்திகளை அதிகரிக்கவேண்டும் என்பது அரசின் கைவிட முடியாத பொருளாதாரக் கொள்கையின் ஒரு பகுதி. 2017 ஆம் ஆண்டை எடுத்துக்கொண்டால், எமது ஏற்றுமதி வருமானம் 7 வீதத்தால் **பக்கம் 18 >>>**

விழயல் 02 வள்ளுவர் ஆண்டு 2048 ஜப்பசி 28 செவ்வாய்க்கிழமை 14.11.20174 கதிர் 09

# எதுவாயினும் சுரேஷ் முதலில் எங்களுக்கு அறிவிக்கப்படும்!

**அதன் பின்னரே கூட்டமைப்பின் பதில் வழங்கப்படும் என்கிறார் இரா.சம்பந்தன்**

யாழ்ப்பாணம், நவம்பர் 14  
தமிழ்த் தேசியக் கூட்டமைப்பில் இருந்து ஈ.பி. ஆர்.எல்.எவ்.விலகுவதெனில் அந்த முடிவை சுரேஷ் பிறேமச்சந்திரன் முதலில் கூட்டமைப்பின் தலைமைக்கு உத்தியோகபூர்வமாக அறிவிக்கப்படும். அதன் பின்னர் கூட்டமைப்பு உரிய பதில் வழங்கும் எனத் தமிழ்த் தேசியக் கூட்டமைப்பின் தலைவர் இரா.சம்பந்தன் தெரிவித்தார். **பக்கம் 18 >>>**



**ஈ.பி.ஆர்.எல்.எவ். விலகுவதனால் கூட்டமைப்புக்குப் பாதிப்பில்லை**

கூறுகிறார் யோகேஸ்வரன் எம்.பி.  
மட்டக்களப்பு, நவ.14  
சுரேஷ் பிறேமச்சந்திரன் தொடர்ந்தும் தமிழ்த் தேசியக் கூட்டமைப்புடன் இணைந்து பயணிக்க வேண்டும். ஈ.பி.ஆர்.எல்.எவ். விலகுவதால் தமிழ்த் தேசியக் கூட்டமைப்புக்கு எந்தப் பாதிப்பும் ஏற்படப் **பக்கம் 18 >>>**



**நல்லாட்சி அரசு அமைந்த பின்னர் ஊழல் புரிவதற்கு அஞ்சும் நிலை**

ஜனாதிபதி மைத்திரி தெரிவிப்பு  
கொழும்பு, நவ.14  
நல்லாட்சி அரசு ஆட்சிப் பொறுப்பைக் கையேற்ற பின்னர் ஊழல் மோசடி, முறைகேடுகளில் ஈடுபடுவதற்கு நாட்டில் அச்சம் ஏற்பட்டுள்ளது என ஜனாதிபதி மைத்திரிபால சிறிசேன தெரிவித்தார். நாடாளுமன்ற வளாகத்தில் நேற்றுத் திங்கட்கிழமை இடம்பெற்ற அரசு கணக்குகள் பற்றிய நாடாளுமன்றக் குழுவின் மதிப்பீட்டு செயற்றிட்டத்தின் பெறுபேறுகளுக்கமைய நடைபெற்ற தேசிய விருது **பக்கம் 18 >>>**



**விக்கிக்கு அழுத்தம்!**

பேரவை முடிவுக்கு மாறாகக் கருத்து வெளியிடாமல் இருக்குமாறு  
யாழ்ப்பாணம், நவ.14  
தேர்தலுக்கான புதிய அரசியல் கட்டமைப்பு ஒன்றை உருவாக்கும் நடவடிக்கைக்கு தமிழ்மக்கள் பேரவை அனுசரணை வழங்கும் முடிவுக்கு மாறா **பக்கம் 18 >>>**



**சமாளிப்பு படஜெட் இது!**

சபையில் சிவசக்தி ஆனந்தன் சாடல்  
கொழும்பு, நவ.14  
அமெரிக்கா உள்ளிட்ட மேற்குலக நாடுகளையும், சீனா, ஜப்பான் மற்றும் ஆசிய நாடுகளையும் சமாளிக்கும் நோக்கிலேயே **பக்கம் 18 >>>**




**வேள்விக்கான தடைக்கு எதிராக மேன்முறையீடு**

மேன்முறையீட்டு நீதிமன்றத்துக்கு செல்கின்றது கவுணாவத்தை ஆலயம்  
யாழ்ப்பாணம், நவ.14  
ஆலயங்களில் மிருக பலியிட்டு வேள்வி நடத்தத் தடை விதித்து, யாழ்ப்பாணம் மேல் நீதிமன்றம் வழங்கிய தீர்ப்புக்கு ஆட்சேபணை தெரிவித்து, கொழும்பு மேன்முறையீட்டு நீதிமன்றத்தில் மேன்முறையீடு செய்யப்படவுள்ளது. யாழ்ப்பாணம் கவுணாவத்தை ஆலயம் சார்பில் மேன்முறையீட்டு மனு மற்றும் அறிவிப்பைச் சட்டத் தரணிவீகௌதமன்யாழ்ப்பாணம் மேல் நீதிமன்றில் **பக்கம் 18 >>>**

**வடக்கு வேலையற்ற பட்டதாரிகள் யாழ். செயலகம் முன் போராட்டம்**

நாளை நடத்துவதற்கு ஏற்பாடு  
யாழ்ப்பாணம், நவ.14  
வடக்கு மாகாண வேலையற்ற பட்டதாரிகள் சமூகத்தினால் நாளை புதன்கிழமை யாழ். மாவட்டச் செயலகம் முன்பாகப் போராட்டம் நடத்தப்படவுள்ளது. நாளை காலை 9 மணிக்கு இந்தப் போராட்டம் ஆரம்பமாகவுள்ளது. அனைத்து வேலையற்ற பட்டதாரிகளுக்கும் நியமனங்களை வழங்குமாறு கோரியே **பக்கம் 18 >>>**



**தமிழ்க் கூட்டமைப்பை உடைக்காமல் சம்பந்தன் தலைமையில் பயனியுங்கள்!**

பாங்காளிக் கட்சிகளுக்கு விஜயகலா அறிவுரை  
(எஸ். நிதர்ஷன்)  
யாழ்ப்பாணம், நவ.14  
தமிழீழ விடுதலைப் புலிகள் இயக்கத்தின் தலைவரவையுட்பிள்ளை பிரபாகரனுக்கு நிகராக அனைவராலும் பேசப்படும் தலைவராக இரா. சம்பந்தனே திகழ்கின்றார். ஆகவே, கூட்டமைப்பை உடைக்காமல் ஒற்றுமை யாகத் தேர்தலில் போட்டி **பக்கம் 18 >>>**

**நீதித்துறை விற்கப்பட்டுள்ளது**  
விஜயகலா பகிரங்கக் குற்றச்சாட்டு  
யாழ்ப்பாணம், நவ.14  
நல்லாட்சி அரசில் நீதித்துறை, ஊடகத்துறை என்பன விற்கப்பட்டுள்ளன. இவ்வாறு நேற்றுப் பகிரங்கக் குற்றச்சாட்டை முன் வைத்தார் சிறுவர், மகளிர் விவகார இராஜாங்க அமைச்சர் விஜயகலா **பக்கம் 18 >>>**



**தமிழ் அரசியல் கைதிகளுக்காக யாழ்ப்பாணத்தில் இன்று பேரணி**

யாழ். பல்கலை. மாணவர்கள் ஏற்பாட்டில்  
யாழ்ப்பாணம், நவ.14  
சிறைகளில் உள்ள தமிழ் அரசியல் கைதிகளின் விடுதலையை விரைவுபடுத்தக் கோரி மாபெரும் கவனவீர்ப்புப் பேரணி ஒன்று யாழ். பல்கலைக்கழக மாணவர்களால் இன்று செவ்வாய்க் கிழமை நடத்தப்படவுள்ளது. அனுராதபுரம் சிறைச்சாலையில் உணவு தவிர்ப்பில் ஈடுபட்ட தமிழ் அரசியல் கைதிகளின் கோரிக்கையை நிறைவேற்றக் கோரியும், ஏனைய அரசியல் கைதிகளின் விடுதலையை **பக்கம் 18 >>>**

# பலாலியிலுள்ள ஆயுதங்கள் அகற்றப்பட்ட பின் மக்களுக்கு அப் பகுதி காணிகள் வழங்கப்படும்

## இராஜாங்க அமைச்சர் விஜயகலா மகேஸ்வரன் தெரிவிப்பு

யாழ்ப்பாணம், நவ. 14  
பலாலி பகுதியில் இராணுவத்தின் ஆயுதங்கள் சேமித்து வைக்கப்பட்டுள்ள நிலையில் அவற்றை வேறு இடங்களுக்கு மாற்றிய பின் மக்களுக்கு காணிகள் வழங்கப்படும் என இராஜாங்க அமைச்சர் விஜயகலா மகேஸ்வரன் தெரிவித்துள்ளார்.

யாழ்ப்பாணத்தில் உள்ள அவரது வீட்டில் நேற்று 2018 ஆம் ஆண்டுக்குரிய வரவு - செலவுத் திட்டம் தொடர்பாக விளக்கமளிக்கும் பத்திரிகையாளர் சந்திப்பு இடம்பெற்றுள்ளது.

இதன்போது மீள்குடியேற்றம் தொடர்பில் ஊடகவியலாளர்கள் எழுப்பிய கேள்விக்



குப் பதிலளிக்கையிலேயே அவர் இவ்வாறு தெரிவித்துள்ளார்.

இது தொடர்பில் அவர் மேலும் தெரிவித்தவை வரு

மாறு:-  
நல்லாட்சி அரசின் மூலம் வலி. வடக்கில் பல ஏக்கர் காணிகளை வழங்கியிருக்கின்றோம். பலாலி இராணுவ

முகாமிற்கு அருகில் உள்ள காணிகளை 25 வருடங்களாக கடந்த அரசுகொடுக்கவில்லை.

போர் முடிவுற்று 8 வருடங்கள் கடந்த நிலையிலும் மீள்குடியேற்றம் செய்யப்படவில்லை. ஆனால், நல்லாட்சி அரசை மாற்றிய பின்னரே மீள்குடியேற்றம் சாத்தியப்பட்டது. அதேவேளை, யாழ். மாவட்டத்தில் வலி. வடக்கு மற்றும் கிளிநொச்சி உட்பட முல்லைத்தீவு மாவட்டங்களிலும், கிழக்கு மாகாணங்களிலும் மக்களின் காணிகளையளிக்கப்பட்டுள்ளன.

எதிர்வரும் காலங்களிலும், தனியார் காணிகளை வழங்குவதற்கு அரசு முன்வந்துள்ளது.

அதற்குரிய முழு வேலைத் திட்டங்களும் வலி. வடக்கில் நடைபெற்று வருகின்றன.

போர் முடிவுற்ற பின்னர் பலாலி பகுதியில் இராணுவத்தின் ஆயுதங்கள் சேமித்து வைக்கப்பட்டுள்ளன. அந்த ஆயுதங்களை இராணுவத்தினர் வெளியில் கொண்டு செல்ல வேண்டும்.

அதற்குரிய வேலைத்திட்டங்கள் நடைபெற்று வருகின்றன. அந்த ஆயுதக் களஞ்சியத்தை வேறு இடங்களுக்கு மாற்றி, ஆயுதக் களஞ்சியங்கள் அகற்றப்பட்ட பின்னர், அந்தக் காணிகளை வழங்குவதாக அரசு உறுதியளித்துள்ளது என்றும் அவர் குறிப்பிட்டுள்ளார். (க)

## எரிபொருள் தட்டுப்பாடு; மேலும் நீடிக்க வாய்ப்பு

### அமைச்சர் அர்ஜுன



கொழும்பு, நவ. 14

நாட்டில் அண்மையில் ஏற்பட்ட எரிபொருள் தட்டுப்பாட்டு நிலைமை மீள இடம்பெறக்கூடும் என கனியவள அபிவிருத்தி அமைச்சர் அர்ஜுன ரணதுங்க எச்சரிக்கை விடுத்துள்ளார்.

இரண்டு அல்லது மூன்று எரிபொருள் கப்பல்கள் மீண்டும் தாமதமடைவதன் காரணமாகவே இந்த நிலை நீடித்திருக்கிறது என அவர் மேலும் தெரிவித்துள்ளார்.

கண்டியில் நேற்று முன்தினம் நடைபெற்ற செய்தியாளர் மாநாட்டின் போதே அவர் மேற்கண்டவாறு தெரிவித்துள்ளார்.

இதுதொடர்பில் அவர் மேலும் தெரிவிக்கையில்-

எரிபொருள் பற்றாக்குறைக்கு முகம்கொடுத்ததன் காரணமாக சிறந்த படிப்பினையைப் பெற்றுக்கொண்டோம்.- என்றார்.

(க)

# நீரிழிவு நோயைக் கட்டுப்படுத்த தேசிய வேலைத் திட்டம் அவசியம்

கொழும்பு, நவ. 14  
இன்று உலகில் பெரும்பாலானவர்கள் பாதிக்கப்பட்டுள்ள தொற்றாத நோய்களில் முக்கிய நோயான நீரிழிவு நோயை கட்டுப்படுத்துவதற்கு தேசிய நிகழ்ச்சித்திட்டம் ஒன்று அவசியம் என்று ஜனாதிபதி மைத்திரிபால சிறிசேன தெரிவித்துள்ளார்.

உலக நீரிழிவு தினத்தை முன்னிட்டு நேற்றுமுன்தினம் முற்பகல் கொழும்பு காலி முகத்திடலில் ஏற்பாடுசெய்யப்பட்டிருந்த தேசிய நீரிழிவு தின நடைபவனி நிகழ்ச்சியில் கலந்துகொண்டு உரையாற்றும் போதே ஜனாதிபதி இவ்வாறு குறிப்பிட்டுள்ளார்.

இதுதொடர்பில் அவர் மேலும் தெரிவித்தவை வருமாறு:-

நீரிழிவு நோய் தொடர்பாக மக்களை அறிவூட்டும் நோக்குடன் நீரிழிவு நோய் மாதம் ஒன்றை பிரகடனப்படுத்தி நாடளாவிய ரீதியில் அனைத்து வைத்தியசாலைகள் மற்றும் சுகாதார மருத்துவ அலுவலகங்களின் மருத்துவர்கள் மற்றும் ஊழியர்களின் பங்கு பற்றுதலுடன் அந்த மாதத்தில் நாடளாவிய தேசிய நிகழ்ச்சித் திட்டமொன்றை நடைமுறைப்படுத்த வேண்டும்.

பல்வேறு நிறுவனங்களால் சந்தைக்குவரும் பால்பைக்கெற்று களில் உள்ளடங்கியுள்ள சீனியின்



நடை பவனி நிகழ்வில் ஜனாதிபதி

அளவைகாட்சிப்படுத்துவதற்கும் கடந்த வரவு - செலவுத்திட்டத்தில் முன்மொழியப்பட்ட மென்பானங்களுக்கான வரியை நடைமுறைப்படுத்துவதற்கான தேவை உள்ளது.

மக்களின் சுகாதாரத்திற்கு பாதிப்பான இத்தகைய உற்பத்திகள் தொடர்பான தீர்மானங்கள் குறித்து எதிர்காலத்தில் கடுமையான நடவடிக்கைகள் எடுக்கப்படும் என்றும் அவர் தெரிவித்துள்ளார்.

சுகாதார அமைச்சின் தொற்றா நோய் பணியகம், இலங்கை நீரிழிவு பேரவை ஆகியன இணைந்து இந்த நடைபவனியை ஏற்பாடு செய்திருந்தன.

நடைபவனியில் காலிமுகத்திடலுக்கு வந்த ஜனாதிபதி அங்கு ஒரு முங்கு செய்யப்பட்டிருந்த கண்காட்சியை திறந்து வைத்த மையுடன் அதனைப் பார்வையிட்டார். தேசிய நீரிழிவு தினத்தை முன்னிட்டு தயாரிக்கப்பட்ட 'ஆரோக்யா' சஞ்சிகையை வைத்தியர் நொயெல் சோமசுந்தரம் ஜனாதிபதியிடம் கையளித்தார்.

இந்த நிகழ்வில் அமைச்சர் ராஜித சேனாரத்ன, பொலிஸ் மா அதிபர் பூஜித ஜயசந்தர, நீரிழிவு பேரவையின் தலைவர் வைத்திய நிபுணர் பிரசாத் கட்டுலந்த மற்றும் வைத்தியர் மனிலக் சுமணதிலக உள்ளிட்ட பலர் கலந்து கொண்டனர். (க)

## யாழ்ப்பாணம் பல்கலை பாதுகாப்பு உத்தியோகத்தார் கட்டடத் தொகுதி திறப்பு



யாழ்ப்பாணம், நவ. 14  
யாழ்ப்பாணம் பல்கலைக்கழகத்தின் இராமநாதன் நுண்கலைக்கழக வளாகத்தில் உள்ள பாதுகாப்பு உத்தியோகத்தார் பிரிவு கட்டடத் தொகுதி நேற்றைய தினம் திறந்துவைக்கப்பட்டுள்ளது.

உயர்கல்வி அமைச்சின் ஒரு கோடி 50 லட்சம் ரூபா செலவில் புனர்நிர்மாணம் செய்யப்பட்டு நேற்றைய

தினம் திறந்து வைக்கப்பட்டது.

இந்தக் கட்டடத்தை யாழ். பல்கலைக்கழக முன்னாள் துணைவேந்தர் வசந்தி அரசரட்ணம் மற்றும் தற்போதைய துணைவேந்தர் விக்னேஸ்வரன் ஆகியோர் திறந்து வைத்தனர்.

இந் நிகழ்வில் பல்கலைக்கழக உத்தியோகத்தர்கள் பலர் கலந்து கொண்டமை குறிப்பிடத்தக்கதாகும்.

# மயிலிட்டியில் மீளக் குடியேறியுள்ள 550 குடும்பங்களுக்கு ரூ.15 கோடி உதவி

## வாழ்வாதரத்தை அடுத்த ஒரு வருடத்தில் மேம்படுத்தத் திட்டம்

கொழும்பு, நவ.14

மயிலிட்டித்துறைமுகக் கழுவில் அண்மையில் மீளக் குடியமர்ந்த சுமார் 550 குடும்பங்களின் வாழ்வாதார வசதிகளை அடுத்த ஓராண்டுக்குள் நேரடியாக மேம்படுத்தும் திட்டத்துக்கு நோர்வே புத்து லட்சம் அமெரிக்க டொலர்களை (சுமார் 15 கோடி ரூபாயை) உதவியாக வழங்கும்.

இதற்கான ஒப்பந்தத்தில் ஐ.நா. அபிவிருத்தித் திட்டத்தின் இலங்கை இயக்குநர் ஜோன்சொரன்சென் மற்றும் இலங்கைக்கான நோர்வேத் தூதுவர் தோர்ப் ஜோன்சுல்ட் ஆகியோர் ஒப்பமிட்டனர்.

நோர்வேத் தூதரகத்தின் சிரேஷ்ட ஆலோசகர் வித்தியா பெரேரா, ஐ.நா. அபிவிருத்தித் திட்டத்தின் நாட்டிற்கான உதவி இயக்குநர் ராஜேந்திர



குமார் கணேஷராஜா ஆகியோரும் இந் நிகழ்வில் பங்குபற்றினர். (உ)

## இராணுவ ட்ரக் விபத்து; 11 பேர் வைத்தியசாலையில்

கொத்தமலை பொலிஸ் பிரிவுக்குட்பட்ட கம்பளை - நுவரெலியா பிரதான வீதியில் ரம்பொட பலா கொல்ல பகுதியில் இராணுவ ட்ரக் ஒன்று நேற்று பகல் 1.30 மணியளவில் விபத்துக்குள்ளாகியதில் அதில் பயணம் செய்த 11 பேர் காயங்களுக்குள்ளாகி கொத்தமலை பிரதேச வைத்தியசாலையில்



அனுமதிக்கப்பட்டுள்ளனர் எனப் பொலிஸார் தெரிவித்தனர்.

காயமடைந்த 11 பேரில் ஐந்து பேர் மேலதிக சிகிச்சைக்காக கம்பளை வைத்தியசாலைக்கு மாற்றப்பட்டுள்ளனர் என்றும் வைத்தியசாலை அதிகாரியொருவர் தெரிவித்தார்.

கண்டி பகுதியிலிருந்து பயிற்சிக்காக இராணுவத்தினர் தியத்தலாவ பகுதியை நோக்கி சென்று கொண்டிருந்த போது இவ்வளர்த்தம் நிகழ்ந்துள்ளது.

இடது பக்கம் உள்ள பாரிய வளைவில் திருப்பும் போது ட்ரக் கீழே பாய்ந்து விழுந்துள்ளது.

## தினசரி 300 தம்பதியர்கள் விவாகரத்து செய்கின்றனர்!

இலங்கையில் தினமும் சுமார் 300 தம்பதியினர் விவாகரத்து செய்து கொள்கின்றனர் என கலாசார விவகார திணைக்களத்தின் பணிப்பாளர் அனுஷா கோகுல பெர்னாண்டோ தெரிவித்தார்.

கலாசார திணைக்களத்தின் ஏற்பாட்டில் காலி மாவட்ட செயலகத்தின் கேட்போர் கூடத்தில் அண்மையில் நடைபெற்ற வாழும் கலை என்ற நிகழ்ச்சியில் கலந்துகொண்டு உரையாற்றும் போதே அவர் இதனைத் தொழித்தார்.

இலங்கையில் திருமணமான கணவன், மனைவி குடும்ப வாழ்க்கையில் இருந்து பிரிந்து செல்வது நாளுக்கு நாள் அதிகரித்து வருகிறது. தற்போது தினமும் சுமார் 300 தம்பதிகள் விவாகரத்துச் செய்துகொள்கின்றனர் எனப் புள்ளிவிவரங்கள் தெரிவிக்கின்றன. இலங்கை போன்ற சிறிய நாட்டில் இது மிகவும் அதிசயம்.

பல விடயங்கள் இதற்கு காரணமாக அமைந்துள்ளன. சமவயதுடையவர்கள் மற்றும் குறைந்த வயதில் திருமணங்களைச் செய்து கொள்வது இதற்கு பிரதான காரணமாக அமைந்தது.

## நேற்றிரவும் நவாலி, கோப்பாயில் இரு வாளவெட்டுச் சம்பவங்கள்

யாழ்ப்பாணத்தில் நேற்றிரவு இருவேறு மோசமான வாளவெட்டுச் சம்பவங்கள் இடம்பெற்றுள்ளன. இச்சம்பவங்களில் படுகாயமடைந்தவர்கள் யாழ்ப்பாணம் போதனா வைத்தியசாலையில் சேர்க்கப்பட்டுள்ளனர்.

முதலாவது சம்பவம் கோப்பாய் பகுதியின் இராச வீதியில் 7.30 மணியளவில் இடம்பெற்றுள்ளது. அந்த வீதி வழியாக நேற்று கோப்பாய் வடக்குப் பகுதியைச் சேர்ந்த எஸ்.சிறிகாந்தன் (வயது - 37) எனும் நபர் மோட்டார் சைக்கிளில் வந்துகொண்டிருந்தபோது பிறிதொரு மோட்டார் சைக்கிளில் இரு நபர்கள் அவரைப் பின்தொடர்ந்து வந்த

துள்ளனர்.

இருவரும் சிறிகாந்தனை அண்மித்ததும், கோப்பாய் சந்திக்குளந்த வழியால் செல்லவேண்டும் என விசாரித்துள்ளனர். அவர்கள் கையில் கத்தி இருப்பதைக் கண்டுகொண்டதும் சிறிகாந்தன் தனது மோட்டார் சைக்கிளைத் திருப்ப முயற்சித்துள்ளார். அப்போது அந்த நபர்கள் இருவரும் சிறிகாந்தனின் வயிற்றில் தமது கத்தியினால் குத்திவிட்டு சிறிகாந்தனின் மோட்டார் சைக்கிளை அபகரித்துச் சென்றுள்ளனர்.

இரண்டாவது சம்பவம் மானிப்பாய், நவாலிப் பகுதியில் கலையரசி வீதியிலுள்ள வீட்டில் இடம்பெற்றுள்ளது. அந்த வீட்டினுள் இரவு எட்டு மணியளவில் உள்ள நுழைந்த - பத்துப் பேர் கொண்ட - வாளவெட்டுக் கும்பல், அங்கிருந்த குடும்பஸ்தர் ஒருவரை கண்டபடி வெட்டிவிட்டுத் தப்பிச் சென்றுள்ளது.

அதே பகுதியைச் சேர்ந்த, 53 வயதுடைய கந்தையா தட்சணாமூர்த்தி எனும் குடும்பஸ்தர் படுகாயமடைந்துள்ளார்.

இந்த இரு சம்பவங்களிலும் படுகாயமடைந்த நபர்கள் இருவரும் யாழ்ப்பாணம் போதனா வைத்தியசாலையில் சிகிச்சை பெற்று வருகின்றனர்.

## விக்கிக்கு...

(18ஆம் பக்கத் தொடர்ச்சி) பக் கூறிவரும் நிலையில் -

பேரவையின் ஏற்பாட்டில் புதிய அரசியல் கூட்டமைப்பு என்று செய்திகள் வெளியாகியுள்ளமை குறித்து முதல்வர் விக்கினைஸ்வரன் கும்பு அகிருப்தியும் விசனமும் அடைந்திருக்கின்றார் என அவருக்கு நெருக்கமான வட்டாரங்களில் இருந்து தெரிய வந்தது.

இந்த முடிவிலிருந்து தாம் விலகியிருக்கின்றார் என்ற அறிவிப்பை நேற்று விடுப்பதற்கு அவர் தாயாரானார் என்றும் - அப்படிச் செய்ய வேண்டாம் என்று அழுத்தம் கொடுக்கும் வகையில் பேரவையைச் சேர்ந்த

சிலர் நேற்று மாலையும் முன்னிரவும் அவரைச் சந்தித்தனர் எனவும் அறிய வந்தது.

முதல்வர் என்ன தீர்மானம் எடுப்பார் என்பது தெரியவரவில்லை.

தமிழ் மக்கள் பேரவை தேர்தல் அரசியலில் ஈடுபடமாட்டாது என்று அதன் ஏற்பாட்டாளர்கள் எழுத்தில் எழுதிக் கொடுத்த உறுதிமொழியை வாங்கிப் படித்துத்தமது கோவையில் சேர்த்துக் கொண்ட பின்னரே அதன் இணைத் தலைவர்களுள் ஒருவராகச் செயற்படுவதற்கு முதலமைச்சர் இணங்கினார் என்ற தகவலையும் சம்பந்தப்பட்ட வட்டாரம் ஒன்று உறுதிப்படுத்தியது. (உ)

## சிறுமி மீது பாலியல் துன்புறுத்தல்; எதிரியான தந்தை தலைமறைவு

### பிணை நின்றவர் சிறையில் அடைப்பு

யாழ்ப்பாணம், நவ.14  
16 வயதுக்குட்பட்ட சிறுமியைப் பாலியல் துன்புறுத்தலுக்கு உட்படுத்திய குற்றச்சாட்டு வழக்கின் எதிரியான தலைமறைவாகிய நிலையில், அவரைக் கைது செய்து மன்றில் முற்படுத்துமாறு யாழ்ப்பாணம் மேல் நீதிமன்றம் நேற்றுப் பிடியாணை பிறப்பித்தது. பாதிக்கப்பட்ட சிறுமி எதிரியின் சொந்த மகனாவார்.

இந்த வழக்கு விசாரணைக்கு வந்த நாளிலிருந்து எதிரி தலைமறைவாகியுள்ளார். அவரைக் கைது செய்ய யாழ்ப்பாணம் மேல் நீதிமன்றம் ஏற்கனவே பிடி

யாணை பிறப்பிக்கப்பட்டது. அத்துடன் எதிரியைப் பிணையில் வெளிக்கொண்டுவர ஆள்பிணை நின்ற வருக்கும் மன்று அழைப்பாணை அனுப்பியிருந்தது.

இந்த நிலையில் வழக்கு நேற்று விசாரணைக்கு வந்த போது, பிணையாளி மன்றில் முன்னிலையானார். அவரை விளக்கமறியலில் வைக்க உத்தரவிட்ட யாழ்ப்பாணம் மேல் நீதிமன்ற நீதிபதி, எதிரியை அடுத்த தவணையில் மன்றில் முற்படுத்த நடவடிக்கை எடுக்குமாறு பொலிஸாருக்கு கண்டிப்பான உத்தரவிட்டார்.

## மாவீரரின் நேரடி உறவு ஒருவரே பிரதான சுடரை ஏற்ற வேண்டும்

### புலிகளின் மூத்த உறுப்பினர் காக்கா கோரிக்கை

யாழ்ப்பாணம், நவ.14  
இம்முறை மாவீரர் துயிலுமில்லங்களில் பிரதான சுடரினை ஒரு மாவீரரின் மனைவியோ, கணவரோ, பெற்றோரோ அல்லது பிள்ளைகள் மட்டுமே ஏற்ற வேண்டும் என்று மாவீரர்களது குடும்பங்கள் சார்பில், விடுதலைப் புலிகளின் மூத்த உறுப்பினரும், மாவீரரின் தந்தையுமான பசீர் காக்கா எனப்படும், முத்துக்குமார் மனோகர் வேண்டுகோள் விடுத்துள்ளார்.

யாழ். உடக அமையத்தில் நேற்றுத் தாம் நடத்திய செய்தியாளர் சந்திப்பில், அவர் இதனைக் கூறினார்.

அங்கு அவர் மேலும் கூறியவை வருமாறு:-

எந்தச் சூழ்நிலையிலும், எந்த நெருக்கடியிலும் மாவீரர் நாள் நிகழ்வுகளைத் துணிவுடனும், உணர்வுடனும் தொடர்ச்சியாகவும் நினைவுகூர்ந்த யாழ்ப்பாணம் மற்றும் மட்டக்களப்பு பல்கலைக் கழக சமூகங்களின் பங்களிப்பு அளவிட முடியாதது.

தற்போது மாவீரர் நாளை யொட்டி சிரமதானப் பணிகளில் உணர்வுமூச்சியுடன் பங்குபற்றி வரும் அனைவருக்கும் மாவீரரின் களின் பெற்றோரின் சார்பில் பணிவான வணக்கங்கள்.

இந்த நிகழ்வானது - எந்த ஓர் அரசியல் கட்சியினதும் அல்லது அரசியல்வாதியினதும் தேர்தல் தேவைக்கு எவ்விதத்திலும் பயன்படுத்தப்படக்கூடாது என நாம் எதிர்பார்க்கின்றோம்.

2009ஆம் ஆண்டுக்கு முன்னர் எந்த உணர்வுடன் துயிலுமில்ல மண்ணை மிதித்தோமோ, எவ்வாறான மனநிலையில் வெளியில் வந்தோமோ, அந்த மனோநிலை அவ்வாறே இப்போதும் பேணப்பட வேண்டும் என வேண்டுகின்றோம்.

குறிப்பாக - இதற்கு உடக வியலாளர்களின் ஒத்துழைப்பையும் வேண்டி நிற்கிறோம். இந்த வணக்க உணர்வுநிலைக்கு இடையூறு ஏற்படும் வகையில் - மாவீரர் நிகழ்வுச் சூழலில் வைத்து அரசியல் விவகாரங்கள் தொடர்பாக செவ்விகள் எடுப்பதைத் தவிர்க்குமாறு பணிவன்புடன் வேண்டுகின்றோம்.

1. பிரதான சுடரினை ஒரு மாவீரரின் மனைவியோ, கணவரோ, பெற்றோரோ அல்லது பிள்ளைகளோ மட்டுமே ஏற்ற வேண்டும்.

2. சமரசம் உலாவிய இடமாக



துயிலுமில்லங்கள் திகழ்கின்றன. பிரிகேடியர் முதல் காவல்துறை, எல்லைப்படை, துணைப்படை, போருதவிப்படை வீரர்கள் என சகலரையும் சமமாகவே தன்னுள் ஏற்றுக்கொண்டது இந்த மண். அந்த நிலை தொடர்ந்து பேணப்பட வேண்டும். முதன்மைச் சுடர் ஏற்றுபவரைத் தெரிவு செய்யும் போது மாவீரர் புதவி நிலைகளைக் கணக்கிலெடுக்கத் தேவையில்லை என்பது எமது தாழ்மையான அபிப்பிராயம்.

3. பிரிபடாத தமிழ் தேசத்தினதும் அதன் இறையாண்மையினதும் அங்கீகாரம் என்பதுவே எமது போராட்டத்தின் அடிப்படை யாகும். எமது இந்த பிரப்புரிமைக்காக - லெபினன்ட் ஜனனதீன் (ஜோன்சன்) முதல் 4-3 முஸ்லிம் மாவீரர்கள், 1985 முதல் 1990 வரை வீரச் சாவடைந்துள்ளனர். 2000ஆம் ஆண்டின் பின்னரும் இருவர் மாவீரர்களாகியுள்ளனர். எனவே முஸ்லிம் மாவீரர்களின் உறவுகளும் கௌரவிக்கப்பட வேண்டும்.

4. தமிழ் தேசத்தைப் பொறுத்த வரை - ஒரே ஒரு பிரபாகரன் தான். அவரது நிலையில் யாரும் தம்மை வைத்துப் பார்ப்பதையோ அல்லது அவராகத்தம்மைச் சித்திரிக்க முனைகின்றமையையோ எமது இனம் அனுமதிக்காது. அத்தோடு - மாவீரர் நாள் நிகழ்வுக்கு முன்னதாகவோ, பின்னதாகவோ எந்த ஒருவரது உரையும் தேவையற்றது.

5. மாவீரர் நாள் நிகழ்வுக்கு முன்னதாகவோ, பின்னதாகவோ எந்த ஓர் அரசியல் கட்சிக்கும் அல்லது அரசியல்வாதிக்கும் சார்பாகவோ அல்லது எதிராகவோ பிரசாரங்களை வழங்க வேண்டாம். நிகழ்வு தொடர்பான அறிவுறுத்தல்களை ஒலிபெருக்கி உடக வழங்குவோரும் இந்த வழிமுறையைப் பின்பற்றுவதே சிறந்தது. - எனத் தெரிவித்தார்.

# நமது பார்வை

உண்மை - நேர்மை - பக்கம் சாராமை

ஆசிரியரின்: 30, கல்லூரி வீதி, யாழ்ப்பாணம்  
செய்தி: 021 222 3000, kalaikkathirnews@gmail.com  
தொலைநகல் (fax): 021 221 9440, ads@kalaikkathir.lk  
விளம்பரம்/விநியோகம்: 021 222 2600

## நல்லுபதேசகாரின் பதில் என்னவோ?

அண்மைக் காலமாக ஈழத் தமிழ்மக்களுக்கு அதிகளவில் 'அரசியல் உபதேசம்' செய்து வருபவராக வடக்கு மாகாண முதலமைச்சர் நீதியரசர் சி.வி.விக்னேஸ்வரனே திகழ்கின்றார்.

முதலமைச்சர் பதவிக்கான தேர்தலில் குதிப்பதற்கு முன்னரே - நீதியரசர் பதவியிலிருந்து ஓய்வுபெற்ற காலம் தொடக்கமே - பல்வேறு நிகழ்வுகளிலும் அவர் ஆற்றிய உரைகள் எப்போதுமே சமூகத்தை வழிநடத்தும் உபதேசங்களாகவே மிளிர்ந்தமையை நாம் காணமுடியும்.

துறைசார்ந்த தேர்ச்சி, வயது மூப்பு, பட்டறிவு, அதிக வாசிப்பு, தேடல், மதம் உட்பட சகல துறைகளிலும் விடயங்களைத் துருவும் அவரின் பண்பியல்பு, மும்மொழி ஆற்றல்... இப்படி பல அம்சங்கள் சமூகத்தை வளையும் ஒரு சிற்பியின் பாத்திரத்தை அவருக்கு அளித்துள்ளன. அதனால் சமூக மேம்பாட்டுக்கான நல்லுபதேசங்களை அவர் எப்போதுமே தமது உரைகளின் ஊடாக வெளிப்படுத்தி வருகின்றார்.

முழு நேர அரசியலுக்கு வந்த பின்னர், அரசியலிலும் அவரது உபதேசங்கள் தொடர்ந்தன. சரியோ, தவறோ தனது மனதில் பட்டதை அப்படியே வெளிப்படையாக - பட்டவர்த்தனமாக - முன்வைக்கும் பண்பியல்பு அவரிடம் என்றும் இருக்கின்றது. அதனால் அவரது உபதேசங்கள் சர்ச்சைகளுடன் தொடர்கின்றன.

கடந்த - சுமார் நான்கு ஆண்டுகளுக்கும் அதிகமான - அரசியல் பிரவேச வாழ்வினும் - அரசியல் உபதேசங்களையும், வழிகாட்டல் களையும் வெளிப்படையாகவும், உண்மையாகவும், நீதி மற்றும் நியாயத்துடனும் அவர் வெளிப்படுத்தியே வந்திருக்கின்றார்.

எந்தப் பொது நிகழ்வில் பங்குபற்றினாலும் அதை ஓட்டிய நல்லுபதேச உரை ஒன்றைத் தயாரித்து, எடுத்து வந்து அவர் வாசிப்பார்.

என்ன துறை நிகழ்வாக இருந்தாலும் - அது அரசியலுக்கு அப்பாற்பட்ட பொது நிகழ்வாக இருந்தாலும் - அதையொட்டி, சமூகத்தை நேர்பட வைக்கும் ஒரு வழிகாட்டல் - நெறிப்படுத்துகை - அவரது உரையில் இருக்கும்.

நமது 'காலைக்கதிர்' உட்பட பல பத்திரிகைகளும் அவரது உரைகளைப் பெரும்பாலும் வரிக்கு வரி வெட்டாமல் பிரசுரிக்கின்றமை வழமை. நேற்றுக் கூட தமிழ் மக்கள் பேரவையில் அவர் ஆற்றிய உரை - வரிக்கு வரி - சுமார் இரண்டு பக்கங்கள் அளவுக்குக் 'காலைக்கதிர்' நாளிதழில் வெளியாகியிருந்தது.

இத்தகைய நல்லுபதேசங்களை வழங்கி வரும் அவர் இப்போது என்ன நிலையில் - வழியில் - நிற்கின்றார் என்று தெரியாமல் பொதுமக்கள் குழம்பும் ஒரு சூழல் ஏற்பட்டிருக்கின்றது.

தமது 'நல்லுபதேச' வழிகாட்டியின் நிலைப்பாடு யாது என்பதை இப்போது அறிந்து கொள்வதற்கு அவரது வாசகர்களாகிய பொதுமக்கள் ஆர்வத்துடன் காத்திருக்கின்றார்கள்.

அவரால் - அவரது இணைத் தலைமையின் கீழ் - அவரது வழிகாட்டல்படி - ஆரம்பிக்கப்பட்டது தமிழ் மக்கள் பேரவை.

அது, ஆரம்பிக்கப்பட்டபோதே அது அரசியல் செய்வதற்கான ஏற்பாடு எனப் பலரும் விமர்சித்தபோது, அப்படிக்கூறுவது தவறு என்று உபதேசித்தவர் அவர்.

"தமிழ் மக்கள் பேரவை ஒரு மக்கள் இயக்கம். அது நேரடியாக அரசியலில் சம்பந்தப்படாது. மக்கள் கருத்தை அரசியல்வாதிகளுக்கு இடித்துரைக்கும் மக்கள் அமைப்பாக அது இருக்கும்" - என்று முன்னர் பலதடவை - அதுவும் அடிக்கடி - கூறிவந்தவர் அவர்.

இந்தச் சூழலில் தமிழ் மக்கள் பேரவையின் தடம் மாறத் தொடங்கியிருக்கின்றதா என்ற சந்தேகம் தமிழ் மக்களுக்கு இப்போது ஏற்பட்டிருக்கின்றது.

நேற்று முன்தினம், யாழ்ப்பாணத்தில் நடந்த தமிழ் மக்கள் பேரவையின் கூட்டத்தில் அவர் ஆற்றிய உரை, அதற்குப் பின்னர் கூட்டத்தை விட்டு வெளியேறும் போது அவர் ஊடகங்களுக்குத் தெரிவித்த கருத்துக்கள் ஆகியன ஒரு செய்தியை மக்களுக்குக் கொடுக்க, அதற்கு முற்றிலும் மாறான தகவல்கள் பேரவைக் கூட்ட முடிவில் செய்தியாளர்களுக்குத் தெரிவிக்கப்படுகின்றன.

எது உண்மை, எது தவறு என்று தெரியாமல் தவிக்கின்றார்கள் தமிழ் மக்கள்.

நல்லுபதேசம் செய்யும் நமது அரசியல் தலைவர் - வடக்கு முதலமைச்சர் - இதுவிடயத்தில், நிலைப்பாட்டை வெளிப்படையாகவும், பட்டவர்த்தனமாகவும் கூறவேண்டிய காலம் வந்திருப்பதாகக் கருதுகின்றோம்.

தமிழ் மக்கள் பேரவை, நேரடியாக தன்னில் அங்கம் வகிக்கும் மூன்று அரசியல் கட்சிகளில், புளொட் நீங்கலாக மற்றைய இரண்டையும் இணைத்து, பொது அமைப்புக்களையும் சேர்த்து, ஒரு புதிய அரசியல் கூட்டமைப்பை உருவாக்கி, நேரடியாகத் தேர்தல் அரசியலில் இறங்கப் போகின்றது என்று தகவல்.

அது உண்மையா?, அது உண்மையாயின் அதன் இணைத் தலைவர்களில் ஒருவரான முதலமைச்சரின் பங்களிப்பு என்ன? அதை அவர் அங்கீகரிக்கின்றாரா? தமிழ் மக்கள் பேரவை ஓர் அரசியல் கட்சி போன்ற கூட்டமைப்பு அல்ல, அது மக்கள் இயக்கம் என்று முதல்வர் அடிக்கடி கூறி வருகையில், இப்போது தமிழ் மக்கள் பேரவை எடுத்துள்ள நிலைப்பாட்டே தன்னுடையதும் என்று முதல்வர் இன்னும் கருதுகின்றாரா?

அரசியல் நல்லுபதேசியிடமிருந்து இதற்கான பதிலை நமது மக்கள் உரிமையுடன் எதிர்பார்க்கின்றார்கள்.

## அதிகாரப் பகிர்வு என்பது ஜனநாயகத்தை உறுதிப்படுத்துவதாகும் - அமைச்சர் மனோ

கொழும்பு, நவ. 14  
அதிகாரப் பகிர்வு என்பது வடக்கு, கிழக்கு மாகாணங்களுக்கோ அல்லது வேறு மாகாணத்திற்கோ கூடுதல் அதிகாரத்தை வழங்குவது அல்ல.

அதிகாரப் பகிர்வு என்பது நாட்டில் ஜனநாயகத்தை உறுதிப்படுத்துவதாகும் என்று தேசிய சகவாழ்வு கலந்துரையாடல் மற்றும் அரசகரும மொழிகள் அமைச்சர் மனோ கணேசன் தெரிவித்துள்ளார்.

கொழும்பில் நேற்று இடம் பெற்ற நிகழ்வொன்றில் கலந்துகொண்டு கருத்துத் தெரிவிக்கும் போதே அமைச்சர்

இவ்வாறு குறிப்பிட்டுள்ளார். இது தொடர்பில் அவர் மேலும் தெரிவித்தவை வருமாறு:-

நாட்டில் உள்ள 9 மாகாணங்களுக்கும் அதிகாரத்தைப் பகிர்ந்தளிக்க வேண்டும். பெரும்பான்மை மக்களிடம் உள்ள அதிகாரங்களைத் தமிழ், முஸ்லிம் மக்களுக்குப் பெற்றுக் கொடுக்கப் போவதாக நாட்டில் தவறான ஒரு கருத்து நிலவுகின்றது. இதில் எந்த உண்மையும் இல்லை.

நிறைவேற்று ஜனாதிபதி முறையை ஒழித்தல், அதிகாரங்களை பகிர்ந்தளித்தல், தற்போதைய தேர்தல் முறையை



மாற்றியமைத்தல் ஆகிய 3 விடயங்கள் தொடர்பில் புதிய அரசமைப்பில் கவனம் செலுத்தப்பட வேண்டும் என்றும் அமைச்சர் மனோ கணேசன் வலியுறுத்தியுள்ளார்.

## இசை நிகழ்வில் ஜனாதிபதி!

கொழும்பு, நவ. 14  
பிரபல பாடலாசிரியர் பிரேமகீர்த்தி டி.அல்விசை நினைவு கூரும் வகையில் நடைபெற்ற 'சந்த கென்வெடிலா' (நிலவின் ஒளிக்கீற்றில்) இசை நிகழ்வில் ஜனாதிபதி மைத்திரிபால சிறிசேன கலந்து கொண்டார்.

கொழும்பு தாமரைத் தடாகக் கலையரங்கில் நேற்று முன்தினம் பிற்பகல் இடம்பெற்ற இந்த நிகழ்வில் விசை ரத்நாயக்க, சுனில் எதிரிசிங்க, டி.எம். ஜயரத்ன மற்றும் பிரியா சூரியசேன உள்ளிட்ட பிரபல பாடகர்கள் அமரர் பிரேமகீர்த்தி டி.அல்விசை இயற்றப்பட்ட பாடல்களைப் பாடினர்.

பிரேமகீர்த்தி டி.அல்விசை எழுதப்பட்ட 'நொசெலென் இந்திரபீலய சே (நிலையான கோபுரங்கள்)' மற்றும் 'அன்தீ



மயா (இறுதியானவன்)' எனும் காவிய நூல்களும் திருமதி நிர்மலா டி.அல்விசை அமரர் பிரேமகீர்த்தியைப் பற்றி எழுதப்பட்ட 'பிரேமகீர்த்தி' எனும் நூலும் இதன்போது திருமதி நிர்மலா டி.அல்விசை ஜனாதிபதியிடம் கையளிக்கப்பட்டன.

இந்த நிகழ்வில் பிரதி சபாநாயகர் திலங்க சுமதிபால, அமைச்சர் அநூர பிரியதர்ஷன யாப்பா, கொழும்பு நாலந்தா கல்லூரியின் அதிபர் திலக் வத்துஹேவா மற்றும் கலைஞர்கள் உள்ளிட்ட பலர் கலந்துகொண்டனர்.

(க)

## விவசாய, பண்ணை விலங்கு மற்றும் மீன்பதனிடும் வலயங்கள் அமைக்க நடவடிக்கை

கொழும்பு, நவ. 14  
விவசாயம், பண்ணை விலங்கு, மீன்பதனிடும் வலயங்கள் ஆரம்பிப்பதற்கான ஆய்வு நடவடிக்கைகள் நிறைவடைந்துள்ளன என ஆரம்பக் கைத்தொழில் அமைச்சர் தயாகமகே தெரிவித்துள்ளார்.

அனுராதபுரம், வவுனியா, கிளிநொச்சி ஆகிய மாவட்டங்களில் மேற்படி வலயங்கள் அமைப்பதற்காக இந்த ஆய்வு நடவடிக்கைகள் இடம்பெற்றன.



இந்தத் திட்டத்திற்கென பத்துக்கோடி ரூபாய் செலவிடப்படும். 500 ஏக்கர் நிலப் பரப்பில் முன்னெடுக்கப்படும் இந்தத் திட்டத்தால், 200 இற்கும் அதிகமான உற்பத்தியாளர்கள் பயனடையவுள்ளனர்.


இதன் மூலம் வருடாந்தம் ஆறு கோடியே 80 லட்சம் டொலர் ஏற்றுமதி வருமானமாக எதிர்பார்க்கப்படுகிறது என்றும் அமைச்சர் தெரிவித்துள்ளார்.

## ரோஹிங்யா அகதிகள் விவகாரம்:

### அரம்பேபொல ரத்னசார தேரருக்குப் பிணை!

கொழும்பு, நவ. 14  
சிங்கள ஜாதிக் பலவேகவின் செயலாளர் அரம்பேபொல ரத்னசார தேரருக்கு நேற்று பிணையில் செல்ல நீதிமன்றம் அனுமதியளித்துள்ளது.

கல்கிசைப் பிரதேசத்தில் மியன்மார் ரோஹிங்யா அகதிகளைத் தங்க வைத்திருந்த வீட்டுக்கு முன்பாக கலகம் விளைவிக்கும் வகையில் செயற்பட்டமை தொடர்பில் அவர் கைது செய்யப்பட்டு இன்றுவரை



விளக்கமறியலில் தடுத்து வைக்கப்பட்டிருந்தார். இந்த நிலையில், இந்த வழக்கு நேற்று கல்கிசை

நீதிவான் நீதிமன்றில் இடம் பெற்ற நிலையில் இந்த உத்தரவு பிறப்பிக்கப்பட்டுள்ளது.

## நாளை

15.11.2017

புதன்கிழமை

நட்சத்திரம் : அத்தம் ரி.ப. 3.56 வரை  
திதி : துவாதசி ரி.ப. 3.04 வரை

சுபநேரம் : 04.37 - 06.07 வரை  
இராகுகாலம்: 12.07 - 01.37 வரை

# கடும் காற்றும் மழையும் வடக்கில் தொடர வாய்ப்பு!

**பெரும்போக  
நெல் உற்பத்தி  
நடவடிக்கை  
ஆரம்பம்!**



வவுனியா, நவ. 14  
வவுனியா மாவட்டத்தில் 19 ஆயிரம் ஹெக்டேயர் நிலப்பரப்பில் பெரும்போக நெல் உற்பத்தி நடவடிக்கை ஆரம்பிக்கப்பட்டுள்ளது. பெரும்போகத்தில் நெல் உற்பத்திக்காக மழை பெய்ய ஆரம்பித்திருப்பதால் இரண்டு போகங்களுக்கு பின்னர் நெல் உற்பத்தி நடவடிக்கைகள் ஆரம்பிக்கப்பட்டுள்ளன. போதுமான மழைவீழ்ச்சி கிடைக்காததினால் இரண்டு உற்பத்தி நடவடிக்கைகள் வெற்றியடையவில்லை. மழையின்மையின் காரணமாக வவுனியாவில் சுமார் 40 சதவீதமான நெற்காணிகளில் உற்பத்தி நடவடிக்கை மேற்கொள்ளப்பட்டது. இதன்மூலம் 10 சதவீத அறுவடையே கிடைக்கப் பெற்றமை குறிப்பிடத்தக்கது.



**தயார் நிலையில் அதிகாரிகள்**

யாழ்ப்பாணம், நவ.14  
தென்மேற்கு வங்காள விரிகுடாவில் ஏற்பட்டுள்ள வளிமண்டலக் குழப்பத்தினால், இலங்கையின் வடக்குப் பகுதியில் மிகக் கடுமையான மழையும் கடும் காற்றும் இருக்கும் என்று வளிமண்டல வியல் திணைக்களம் எச்சரித்துள்ளது. வடக்கு, வடமேல், மேல், தென் மாகாணங்களின் கரையோரப்பகுதிகளில் கடும் காற்று வீசும். வடக்கு மாகாணத்திலும், திருகோணமலை மாவட்டத்திலும் கனமழை எதிர்பார்க்கப்படுகிறது. அதேவேளை, கடந்த சில நாட்களில் 500 மி.மீ மழை வீழ்ச்சி பதிவாகிய யாழ்ப்பாணமாவட்டத்தில் வெள்ளப்பாதிப்பு ஏற்படும் சாத்தியங்கள் உள்ளமையால், அனைத்து அனர்த்த முகாமைத்துவ அதிகாரிகள், பொலிஸார், படை

யினர் முழுமையான தயார் நிலையில் வைக்கப்பட்டுள்ளனர் என்று அனர்த்த முகாமைத்துவ நிலையம் தெரிவித்துள்ளது. யாழ்ப்பாண கடல்நீரேரியின் நீர்மட்டம் அதிகரித்துள்ளது. மழை தொடர்ந்து பெய்யுமானால், அடுத்த சில நாட்களில் வெள்ள அனர்த்தம் ஏற்படும் சாத்தியம் உள்ளது. சடுதியான வானிலை மாற்றங்கள் எவையும் நிகழலாம் என்பதால், அனர்த்த முகாமைத்துவ நிலையம் வவுனியாவில் சிறப்பு அலகு ஒன்றை உருவாக்கி, தயார் நிலையில் இருக்குமாறு அறிவுறுத்தப்பட்டுள்ளது என்று அனர்த்த முகாமைத்துவ நிலையத்தின் பேச்சாளர் பிரதீப் கொடிப்பிலி தெரிவித்துள்ளார். இதற்கிடையே, கடந்த சில நாட்களில் பெய்த மழை

யால் யாழ். மாவட்டத்தில் 9 ஆயிரத்துக்கும் அதிகமான மக்கள் பாதிக்கப்பட்டுள்ளனர். பொம்மைவெளி பகுதியில் வாழ்ந்த மக்கள் இடம்பெயர்ந்துள்ளனர். அச்சவேலி- தொண்டைமானாறு வீதி, அராலி - யாழ்ப்பாணம் வீதி என்பனவற்றை மேவி வெள்ளம் பாய்கிறது. தொண்டைமானாறு கடல்நீரேரியின் நீர்மட்டம் அதிகரித்துள்ளமையை அடுத்து, உவர்நீரேரி தடுப்பணையின் கதவுகள் திறந்து விடப்பட்டு, நீர்கடலுக்குள் வெளியேற்றப்பட்டு வருகிறது. அதுபோல, வழக்கையாற்றுப் பகுதியில் நீர்மட்டம் அதிகரித்துள்ளதால் அராலி தடுப்பணையின் கதவுகளும், நாவற்குழி பகுதியில் உள்ள தடுப்பணையின் கதவுகளும் திறந்து விடப்பட்டுள்ளன. (க)

## தாதியர் இருவருக்கு எதிர்ப்புத் தெரிவித்து லிந்துலை வைத்தியசாலையில் பகிஷ்கரிப்பு

கொழும்பு, நவ.14  
லிந்துலை பிரதேச வைத்தியசாலையின் வைத்திய நடவடிக்கைகள் நேற்றுக் காலை முதல் ஸ்தம்பிதமடைந்துள்ளன. இந்த வைத்தியசாலையில் 10 வருடங்களுக்கு மேலாக சேவையாற்றும் இரண்டு தாதிமர்கள், வைத்தியசாலையின் வைத்திய நடவடிக்கைகளுக்கு பாதகம் விளைவிக்கின்றனர் எனத் தெரிவித்து வைத்தியர்கள் மற்றும் சிற்றாழியர்கள் என 15 இற்குட்பட்டோர் பணிப் பகிஷ்கரிப்பில் ஈடுபட்டுள்ளமையால் வைத்தியசாலையின் வைத்திய நடவடிக்கை ஸ்தம்பிதமடைந்துள்ளது. இருந்த போதிலும் வைத்திய சேவைக்கு இடையூறு விளைவிக்கின்



றன எனத் தெரிவிக்கப்பட்டுள்ள பெண் தாதியர் இருவர் உட்பட மொத்தம் 5 தாதியர்கள் மாத்திரம் சேவையில் ஈடுபட்டுள்ளனர். இதனால் வெளிநோயாளர் பிரிவுக்கு வருகை தரும் இந்தப் பகுதியைச் சேர்ந்த மக்களுக்கு வைத்தியர்கள் ஊடான சேவையை

பெறுவதில் நேற்றுக் காலை முதல் சிரமம் ஏற்பட்டது என்றும் தெரிவிக்கப்படுகிறது.



**யாழ்ப்பாண மாநகர சபை**  
நவீன சந்தை உட்புறம் கடை குத்தகைக்கு வழங்குவதற்கான கேள்வி அறிவித்தல் - 2017

மாநகர சபைக்குச் சொந்தமான கீழ்வரும் இலக்கம் கொண்ட கடை குத்தகைக்கு வழங்குவதற்கான விண்ணப்பங்கள் யாழ். மாநகர சபையால் கோரப்படுகின்றன.  
கேள்விப் படிவக் கட்டணம் - ரூபா 500.00 + வற் + தே.க.வரி.  
கேள்விப் பிணைப் பணம் - ரூபா 10,000.00  
கேள்விப் படிவம் விநியோகித்தல் - 14.11.2017 - 27.11.2017  
கேள்விப் படிவம் ஏற்றுக் கொள்ளல் - 28.11.2017 மு.ப. 10.00 மணி வரை.  
கேள்வி திறத்தல் - 28.11.2017 மு.ப. 10.30 மணிக்கு

கேள்விப் படிவம் பெறுபவர்கள் தேசிய அடையாள அட்டையின் புகைப்படப் பிரதியைச் சமர்ப்பித்து மாநகர சபையின் நானாவித இறைவரிப் பகுதியில் கேள்விப் படிவத்தைப் பெற்றுக்கொள்ளல் வேண்டும். பூர்த்தி செய்யப்பட்ட விண்ணப்பங்களை உறையிலிட்டு ஒட்டி அரக்கு முத்திரையிட்டு உறையின் மேற்பகுதியில் கடையின் இலக்கத்தைக் குறித்து 'ஆணையாளர் மாநகர சபை, யாழ்ப்பாணம்' என்ற முகவரியிட்டு அலுவலகத்தில் இதற்கென வைக்கப்பட்டுள்ள பெட்டியில் சேர்க்கப்படல் வேண்டும். தபால் மூலமான விண்ணப்பங்கள் 28.11.2017 மு.ப. 10.00 மணிக்கு முன்னர் கிடைக்கக் கூடியதாக அனுப்பி வைக்க வேண்டும். தாமதமாகக் கிடைக்கும் விண்ணப்பங்கள் ஏற்றுக்கொள்ளப்படமாட்டா. கேள்விகள் திறக்கப்படும் நேரத்தில் கேள்விதாரர்கள் அல்லது அவர் சார்பில் அவரால் அனுமதியளிக்கப்பட்ட எவரேனும் ஒருவர் சமூகமளிக்கலாம். சமர்ப்பிக்கப்பட்ட கேள்விகளை ஏற்றுக் கொள்ளும் அல்லது நிராகரிக்கும் உரிமை யாழ். மாநகர சபைக்கே உரியது. மேலதிக விவரங்கள் தேவைப்படின் மாநகர சபையின் நானாவித இறைவரிப் பகுதியில் பெற்றுக்கொள்ளலாம்.

கடையின் விவரம்	ஏற்றுக் கொள்ளப்படும் ஆகக் குறைந்த கேள்வித் தொகை
நவீன சந்தை உட்புறம் கடை இல. 60A (21' 10" X 9'6")	14,40,000.00

- குறிப்பு.**
- ★ தங்களால் கோரப்படும் கேள்வித் தொகைக்கு மேலதிகமாக 15% வற் வரியும், 2% தேசத்தைக் கட்டியமூப்பும் வரியும் சேர்த்துச் செலுத்தல் வேண்டும்.
  - ★ கடை தற்போது இருக்கும் நிலையிலேயே குத்தகைக்கு விடப்படுகின்றது.
  - ★ கடைகள் ஒப்படைக்கப்பட்டு 3 மாதத்துக்குள் திறந்து வர்த்தக நடவடிக்கைகள் ஆரம்பிக்கப்படல் வேண்டும். தவறுமிடத்து குறிப்பிட்ட கடைக்கு மீள் கேள்வி கோரப்படும்.

மாநகர சபை, யாழ்ப்பாணம். பொ.வாகீசன், மாநகர ஆணையாளர்

## நாட்டின் பாதுகாப்பு தொடர்பில் எமது அரசு கூடுதல் கவனம்!



கொழும்பு, நவ.14  
நாட்டின் எதிர்காலத்தை கருத்தில் கொண்டே வரவு- செலவுத்திட்டம் சமர்ப்பிக்கப்பட்டுள்ளது என பாதுகாப்பு இராஜாங்க அமைச்சர் ருவான் விஜயவர்த்தன தெரிவித்துள்ளார். இதற்கு ஏற்றவகையிலேயே முன் மொழிவுகள் வரவு- செலவுத்திட்டத்தில் இடம்பெற்றுள்ளன என மல்வான பிரதேசத்தில் ஊடகவியலாளர் மத்தியில் உரையாற்றுகையிலேயே இராஜாங்க அமைச்சர் இந்த விடயத்தைக்

குறிப்பிட்டுள்ளார். இது தொடர்பில் அவர் மேலும் தெரிவித்தவை வருமாறு:-  
நாட்டு மக்கள் நாட்டின் பாதுகாப்பு தொடர்பில் நன்கு அறிவர். யார் எத்தகைய குற்றச்சாட்டுக்களை முன் வைத்தபோதிலும் நாட்டின் பாதுகாப்பு விடயத்தில் சமகால அரசு கூடுதலான கவனம் செலுத்தியுள்ளது. எவருக்கும் எத்தகைய தடையையும் ஏற்படுத்த நாம் இடமளிக்கப் போவதில்லை. கல்விக்கு போன்றே இளைஞர் சேவைகள் மேம்பாட்டுக் கான நிதி ஒதுக்கப்பட்டுள்ளது. ஆழமாக ஆராய்ந்தே நிதி ஒதுக்கப்பட்டுள்ளது. எதிர்க்கட்சியினர் வழமைபோன்றே வரவு-செலவுத்திட்டத்தை விமர்சிக்கின்றனர். எல்லாச் சந்தர்ப்பங்களிலும் அவர்கள் விமர்சனங்களையே மேற்கொள்கின்றனர். இவை காத்திரமான விமர்சனங்கள் அல்ல என்றும் பாதுகாப்பு இராஜாங்க அமைச்சர் மேலும் குறிப்பிட்டுள்ளார்.

## சவுக்கடி இரட்டைக் கொலை:

# சந்தேக நபர்களுக்கு எதிராக ஆர்ப்பாட்டம்

மட்டக்களப்பு - சவுக்கடி இரட்டைக் கொலை வழக்கில் கைது செய்யப்பட்ட சந்தேகநபர்களுக்கு எதிராக ஆர்ப்பாட்டம் ஒன்று இடம்பெற்றுள்ளது.

ஆர்ப்பாட்டத்தை ஆறுமுகத்தான் குடியிருப்பு, சவுக்கடி பிரதேசப் பொது மக்கள் நேற்றுக் காலை முன்னெடுத்திருந்தனர்.

கைது செய்யப்பட்ட சந்தேகநபர்களுக்கு அதிகூடிய தண்டனை வழங்கக் கோரியும், அவர்களுக்கு ஒருபோதும் பிணை வழங்கக் கூடாது எனவும், அவர்களுக்கு ஆதரவாக சட்டத்தரணிகள் எவரும் ஆஜராகக் கூடாது எனும்

கோரிக்கைகளை முன்வைத்து ஆர்ப்பாட்டம் மேற்கொள்ளப்பட்டது.

இதன்போது, ஆர்ப்பாட்டத்தில் ஈடுபட்டவர்கள் சட்டத்துறையே கொலையாளிகளுக்குத் தண்டனை வழங்கு, சட்டத்தரணிகளே, கொலையாளிகள் சார்பில் ஆஜராக வேண்டாம், நீதி தேவதையே கண்விழி, காவற்துறையே கொலையாளிகளைப் பிடித்து போல் அவர்களுக்கு விரைவாகத் தண்டனையைப் பெற்றுக் கொடுக்க மேலும் உதவுங்கள் போன்ற பதாகைகளை ஏந்திய வண்ணம் கோசங்களை எழுப்பி ஆர்ப்பாட்டத்



தில் ஈடுபட்டனர்.

ஏறாவுர்பொலிஸ் பிரிவிற்குட்பட்ட சவுக்கடி பிரதேசத்தில் கடந்த மாதம் 18ஆம் திகதி தாய் மற்றும் மகன் இருவர் கொலை செய்யப்பட்டமை யுடன், வீட்டில் இருந்த நகைகளும்

குறையாடப்பட்டிருந்தன.

இந்த நிலையில், சம்பவம் தொடர்பில் சந்தேகநபர்கள் இருவர் கைது செய்யப்பட்டு விளக்கமறியலில் வைக்கப்பட்டுள்ளமை குறிப்பிடத்தக்கது.

## சம்பூர் துயிலுமில்ல சிரமதானப் பணிகள்



திருமலை சம்பூர், ஆலங்குலம் மாவீரர் துயிலுமில்ல சிரமதானப்பணிகள் நேற்றைய தினம் முன்னெடுக்கப்பட்டன.

புனர்வாழ்வளிக்கப்பட்டு சமூகமயப்படுத்தப்பட்ட நபர்களின் ஒன்றியம், மாவீரர்களின் உறவினர்கள் மற்றும் முன்னாள் போராளிகள் என்போர் இணைந்து சிரமதானப் பணிகளை ஏற்பாடு செய்திருந்தனர்.

முதற்கட்டச் சிரமதானப் பணிகள் சம்பூர் ஆலங்குளம் துயிலுமில்லத்தில் இந்த ஒன்றியத்தின் தலைவர் கந்தசாமி இன்பராசா தலைமையில் முன்னெடுக்கப்பட்டன.

இதன்போது, கருத்துத் தெரிவித்த புனர்வாழ்வளிக்கப்பட்டு சமூகமயப்படுத்தப்பட்ட நபர்களின் ஒன்றியத் தலைவர் கே.இன்பராசா, மாவீரர் நாளான கார்த்திகை 27ஆம் திகதியை இம்முறை மிகச் சிறப்பான முறையில், வெளிப்படையாகத் துயிலுமில்லங்களில் உணர்வு பூர்வமாக அனுஷ்டிப்பதற்கான சகல ஏற்பாடுகளையும் முன்னெடுத்து வருகின்றோம். அதன் முதற்கட்டமாகவே மாவீரர் துயிலுமில்ல சிரமதானப் பணிகளை முன்னெடுத்துள்ளோம்.

அன்றைய நாளில் போராட்டத்தில் உயிர்த் தியாகம் செய்த மாவீரர்களுக்குப் பாரபட்சம் இன்றி ஒன்றிணைந்து அகவணக்கம் செலுத்தி அவர்களது ஆத்மா சாந்தியடைய அனுஷ்டிக்க வேண்டும் எனவும் குறிப்பிட்டுள்ளனர்.

## 15,000 ரூபாவில் வீட்டுத் திட்டம் ஏமாற்றப்பட்டுள்ள தமிழ் மக்கள்

2018ஆம் ஆண்டுக்கான வரவு-செலவுத்திட்டத்தின் ஊடாக வடக்கு, கிழக்கு தமிழ் மக்கள் ஏமாற்றப்பட்டுள்ளனர் என முன்னாள் பிரதி அமைச்சரும், ஜனநாயக மக்கள் காங்கிரஸின் தலைவருமான பிரபாகணேசன் குற்றஞ்சாட்டியுள்ளார்.

வடக்கு, கிழக்கு மக்களுக்கான வீட்டுத் திட்டத்திற்கு 75 கோடி ரூபா நிதி

வரவு - செலவுத் திட்டத்தின் ஊடாக ஒதுக்கப்பட்டுள்ளது எனச் சுட்டிக்காட்டிய அவர், 50 ஆயிரம் வீடுகள் வழங்குவதற்கு தீர்மானிக்கப்பட்டுள்ளது எனவும் குறிப்பிட்டுள்ளார்.

அவ்வாறாயின் ஒரு வீட்டிற்காக ஒதுக்கப்பட்டுள்ள தொகை 15ஆயிரம் ரூபா மாத்திரமே எனப் பிரபாகணேசன் சுட்டிக்காட்டியுள்ளார்.



## யானையின் சடலம் மீட்பு

திருகோணமலை, திரியாய் சந்திப் பகுதியில் இறந்த யானையொன்றின் சடலம் நேற்றுமுன்தினம் இரவு மீட்கப்பட்டுள்ளது.

இந்த யானை அதிக வயது கொண்டதாக இருக்கலாம் எனச் சந்தேகம் வெளியிடப்பட்டுள்ளது.

பொதுமக்கள் வனஜீவராசிப் பாதுகாப்பு அதிகாரிகளிடம் விடுத்த வேண்டுகோளையடுத்து அதிகாரிகள் மீட்கப்பட்ட யானையின் சடலத்தை பரிசோதனைக்கு உட்படுத்தியுள்ளனர்.

இதேவேளை, யானையின் சடலம் மீட்கப்பட்டமை தொடர்பான மேலதிக விசாரணைகளை மொறவெவ பொலிஸாரும், வனஜீவராசி அதிகாரிகளும் முன்னெடுத்துள்ளனர்.

(ப)



## மட்டு. மதுபானசாலைகளை அகற்றக்கோரி போராட்டம்



மட்டக்களப்பு மாவட்டத்தில் மதுபானசாலைகளைக் குறைக்கக்கோரியும், ஆரையம்பதியில் உள்ள மதுபானசாலையை அகற்றுமாறு வலியுறுத்தியும் கவனவீர்ப்புப் போராட்டம் ஒன்று இடம்பெற்றுள்ளது.

இந்தப் போராட்டம் மண்முனைப்பற்று பிரதேச செயலகத்திற்கு முன்பாக நேற்றுக் காலை முன்னெடுக்கப்பட்டது.

இதன்போது, யுத்ததிற்குப் பின்னர் மட்டக்களப்பு மாவட்டத்தில் அதிகளவான மதுபானசாலைகள் கொண்டு வரப்பட்டுள்ளன என்றும், அவற்றினை மட்டுப்படுத்த உயர் அதிகாரிகள் நடவடிக்கையெடுக்கவேண்டும் எனவும் வலியுறுத்தப்பட்டுள்ளது. அத்துடன், ஆரையம்பதியில் இரு மதுபானசாலைகள் சட்ட விரோதமாக இயங்கி

வருகின்றன எனவும், சில அதிகாரிகளின் அனுசரணையுடன் அந்த மதுபானசாலைகள் இயங்கி வருகின்றன எனவும் மக்கள் குற்றஞ்சாட்டியுள்ளனர்.

அத்துடன், மதுபாவனைகள் காரணமாக மாவட்டத்தின் கல்வி பாதிப்பை எதிர்கொண்டு வருகிறது வறுமை நிலையும், குடும்ப வன்முறைகளும் அதிகரித்துள்ளன எனச் சுட்டிக்காட்டியுள்ளனர்.

இதனைத் தொடர்ந்து, போராட்டத்தில் ஈடுபட்டவர்கள் மண்முனைப்பற்றுப் பிரதேச செயலாளர் சத்தியானந்தி நமசிவாயத்திடம் மகஜர் ஒன்றைக் கையளித்தனர்.

இந்த போராட்டத்தில் மகளிர் அமைப்புகள், அரசியல் கட்சிகளின் உறுப்பினர்கள், ஆரையம்பதி பிரதேச பொது அமைப்புகளின் பிரதிநிதிகள் உட்பட பலரும் கலந்துகொண்டுள்ளனர்.

# 2018 இற்கான வரவு - செலவுத் திட்டம் எதிர்ணியினரின் வாயை அடைக்கிறது

கொழும்பு, நவ. 14  
அரசுக்கு எதிராகக் குரல் கொடுக்கும் எதிர்ணியின் வாயை 2018 ஆம் ஆண்டுக்கான வரவு - செலவுத் திட்டம் அடைக்கும் என தேசிய சகவாழ்வு கலந்துரையாடல் மற்றும் அரசு கருமொழிகள் அமைச்சர் மனோகணேசன் தெரிவித்துள்ளார்.

ரம்பொட ஸ்ரீ கல்கி மாணவர் சேவா அமைப்பு ஒழுங்கு செய்திருந்த தரம் ஐந்து புலமைப் பரிசில் பரிட்சையில் சித்தி பெற்ற மாணவர்களைக் கௌரவிக்கும் நிகழ்வு ரம்பொட தொண்டமான் கலாசார மண்டபத்தில் நேற்று முன்தினம் தேசிய சகவாழ்வு கலந்துரையாடல் மற்றும் அரசு கருமொழிகள் அமைச்சர் மனோ கணேசன் தலைமையில் நடைபெற்றது.

இந்த நிகழ்வில் கொத்மலை மற்றும் உட்பலாத்த பிரதேசங்களில் சித்தி பெற்ற மாணவ, மாணவிகள் பதக்கங்கள், சான்றிதழ்கள், பரிசில்கள் வழங்கி கௌரவிக்கப்பட்டனர்.

இதன்போது மாணவர்களின் கலை கலாசார நிகழ்வுகளும்



**அமைச்சர் மனோ கணேசன் கூறுகின்றார்**



இடம்பெற்றன. இந்த நிகழ்

வில் நாடாளுமன்ற உறுப்பினர் திலகராஜ், கல்வித்துறையை சேர்ந்தவர்கள், கட்சி உறுப்பினர்கள் எனப் பலரும் கலந்து கொண்டனர்.

இந்த நிகழ்வின் பின் ஊடக வியலாளர்கள் எழுப்பிய கேள்விகளுக்கு பதிலளிக்கையிலேயே அவர் இவ்வாறு தெரிவித்துள்ளார்.

இது தொடர்பில் அவர் மேலும் தெரிவித்தவை வருமாறு:-

எதிர்வரும் 2018 ஆம் ஆண்டுக்குரிய வரவு-செலவுத் திட்டமானது இந்த நாட்டில் அனைத்து மக்களும் ஏற்றுக் கொள்ளக்கூடிய ஒன்றாக அமையும்.

இந்த வரவு-செலவுத் திட்டம் மலையகம், வடக்கு, கிழக்கு மற்றும் கொழும்பு வாழ் மக்கள் தனித்துச் சொந்த வீடுகளில் வாழும் வாய்ப்பை பெற்றுக்கொடுத்துள்ளது.

சூழலுக்கு ஏற்ப தனிவீடுகள் அமைக்கப்பட்டு சுதந்திரமாக வாழக்கூடிய வசதி இந்த வரவு-செலவுத் திட்டத்தின் ஊடாக ஏற்படவுள்ளது.

வரவு-செலவுத் திட்டத்தின் வாதப் பிரதிவாதங்கள் நாடாளுமன்றத்தில் ஒரு மாத காலத்திற்கு இடம்பெறும். இதன் பின் மக்கள் அனைவரும் ஏற்றுக்கொள்ளக்கூடிய அபிவிருத்தித் திட்டங்கள் இவர்களுக்குக் கிட்டும். அந்த நிலையில் எங்களை எதிர்த்து பிரசாரம் செய்யும் எதிர்ணியின் வாய் அடைக்கப்படும் என்பதில் ஐயமில்லை.

சமீபத்தில் நாடாளுமன்றத்திற்கு நடிகர்கள் வருகை

தந்தார்கள். அதை மக்கள் கண்டிருப்பீர்கள். இந்த நடிகர்கள் தான் இந்த நாட்டின் வளர்ச்சிக்கு பாதகமாக செயற்படுபவர்கள். அரசமைப்பு வரக்கூடாது என்பதை தெரிவித்தவர்கள் யார்?

இவர்கள் இந்த நாட்டில் பெளத்த மக்களுக்கு தனி ஓர் இடம் இல்லாமல் போய் விடும் என்று கூறிக்கொண்டே இந்த அரசமைப்பை எதிர்த்து நின்றார்கள். வானத்தில் இருந்து குதித்தவர்கள் அல்ல இவர்கள்.

நாங்கள் எடுப்பார் கைப்பிள்ளை போல் இருக்க மாட்டோம். முன்னாள் ஜனாதிபதி ஜயவர்தன காலத்தில் இருந்து நிலையான அரசமைப்பு அனைத்து மக்களையும் காப்பாற்றக்கூடிய வகையில் அமைந்திராத சூழ்நிலையில் இந்த புதிய அரசமைப்பு அனைத்து மக்களையும் காக்கக்கூடிய வகையில் அமைந்திருப்பது அனைத்து மக்களாலும் வரவேற்கத்தக்கக் கூடியதாக இருக்கும் என்றும் அவர் தெரிவித்துள்ளார்.

(க)

# ஸ்ரீலங்கா முஸ்லிம் காங்கிரஸ்; வேட்பாளர்கள் தெரிவு ஆரம்பம்!

கொழும்பு, நவ. 14  
எதிர்வரும் உள்ளூராட்சி மன்றத்தேர்தலின்போது ஸ்ரீலங்கா முஸ்லிம் காங்கிரஸ் சார்பில் ஏறாவுர் நகர், காத்தான் குடி மற்றும் ஓட்டமாவடி ஆகிய சபைகளுக்கு போட்டியிடும் வேட்பாளர்களைத் தெரிவு செய்யும் நடவடிக்கைகள் ஆரம்பிக்கப்பட்டுள்ளன.

ஸ்ரீலங்கா முஸ்லிம் காங்கிரஸ் கட்சியின் பிரதித் தலைவரும் கிழக்கு மாகாண முன்னாள் முதலமைச்சருமான ஹாபிஸ் நஸீர் அஹமட் தலைமையில் இந்த நடவடிக்கைகள் ஆரம்பிக்கப்பட்டுள்ளன.

இதேவேளை, ஏறாவுர் நகர் சபைக்கு போட்டியிடும் வேட்பாளர்கள் தெரிவு ஒரேகட்சிக்குள் ஏட்டிக்குப் போட்டியாக இருதரப்பினரால் முன்னெடுக்கப்பட்டு



வருகிறது.

ஸ்ரீலங்கா முஸ்லிம் காங்கிரஸின் பிரதித் தலைவரும் கிழக்கு மாகாண முன்னாள் முதலமைச்சருமான ஹாபிஸ் நஸீர் அஹமட் இத்தேர்தலில் போட்டியிடவுள்ளார். அத்துடன் வட்டார ரீதியில் குழுக்களை அமைத்து சமூக முக்கியஸ்தர்கள் மூலமாக அனைத்து வட்

டாரங்களுக்குமான வேட்பாளர்களைத் தெரிவு செய்யும் பணியிலும் ஈடுபட்டுள்ளார்.

படித்த, பண்புள்ள, மக்களது நல்ல பிமானம் பெற்ற, சமூக நோக்குள்ள மற்றும் கட்சிக்கு விசுவாசமுள்ளவர்களையே வேட்பாளர்களாக நிறுத்த வேண்டுமென்ற அடிப்படையில் நடவடிக்கை முன்னெடுக்கப்படுகிறது எனவும் அவர் அறிவித்துள்ளார்.

இதேவேளை, ஏறாவுர் நகர் சபைக்கு ஸ்ரீலங்கா முஸ்லிம் காங்கிரஸ் சார்பில் போட்டியிடும் தெற்கு மாவட்ட நாடாளுமன்ற உறுப்பினர் அலி ஸாஹிர் மௌலானாவும் அனைத்து வட்டாரங்களுக்குமான வேட்பாளர்களைத் தெரிவு செய்யும் நடவடிக்கையை பிரத்தியேகமாக மேற்கொண்டு வருகிறார். (க)

## கோப்பாய் ம.வியின் மாணவர்களுக்கான கௌரவிப்பு விழா

கொப்பாய், நவ. 14  
தேசிய மட்டப் போட்டிகளில் சாதனை படைத்த கோப்பாய் மகா வித்தியாலய மாணவர்களைக் கௌரவிக்கும் வகையில்-நாளை புதன்கிழமை முற்பகல் 11 மணிக்கு பாடசாலை அதிபர் தி.ஞானப்பிரகாசம் தலைமையில் கௌரவிப்பு விழா இடம்பெறும்.

நிகழ்வின் விருந்தினர்களாக லயன் ஆளுநர் வைத்தியர் வை.தியாகராஜா, யாழ். வலய பிரதித் தலைவர் பணிப்பாளர் அ.அகிலதாஸ், முறைசாராக் கல்விப் பிரிவின் உதவித் தலைவர் பணிப்பாளர் ஜி.கமலராஜன், யாழ். வலய ஆசிரிய ஆலோசகர் (சித்திரம்) து.துஷ்யந்தன் ஆகியோர் கலந்து கொள்வர். (இ)

# அரசியல்வாதிகளுக்காகவே இராணுவம் போர்க்குற்றங்களில் ஈடுபட்டது!

கொழும்பு, நவ. 14  
போரில் இலங்கைப் படையினர் சிலர் போர்க்குற்றங்களை இழைத்தனர் என்பதை ஜனாதிபதி மைத்திரிபால சிறிசேன ஒப்புக் கொண்டுள்ளார் என்று பிரிஜ செய்தி வெளியிட்டுள்ளது.

அரசியல்வாதிகளின் உத்தரவின் பேரில், சில படையினர் போர்க்குற்றங்களில் ஈடுபட்டனர் என அவர் கூறியுள்ளார்.

முன்னதாக, இலங்கைப் படையினருக்கு எதிரான போர்க்குற்றச்சாட்டுகளில் இருந்து அவர்களைப் பாதுகாப்பதாக

கூறியிருந்தார். இது தொடர்பில் அவர் மேலும் தெரிவித்தவை வருமாறு:-

உங்கள் மனச்சாட்சிக்கு ஏற்ப, நீங்கள் சிலவற்றை ஏற்றுக் கொள்ள வேண்டியுள்ளது. இராணுவத்தின் கட்டுப்பாட்டிற்கு வெளியே சில விடயங்கள் இருந்தன.

அரசியல்வாதிகளுக்காக இராணுவத்தில் உள்ள சிலரால் அவை நடத்தப்பட்டன. இவை சட்டவிரோதமானவை, எமது மக்களின் ஜனநாயகம் மற்றும் சுதந்திரத்

திற்கு எதிரானது. அரசியல்வாதிகளுக்காக செயற்பட்ட சிறிய எண்ணிக்கையிலான அதிகாரிகள் மீது விசாரணை நடைபெற்று வருகிறது என்பது உங்களுக்குத் தெரியும்.

தடுத்து வைக்கப்பட்டுள்ள அவர்கள் அப்பாவிக்கள் என்றால், விடுவிக்கப்படுவார்கள். போர்வீரர்கள் வேட்டையாடப்பட்டு வருகின்றனர் என அரசியல் மேடைகளில் குற்றச்சாட்டுகளை கேட்கிறேன்.

அந்தக் குற்றச்சாட்டுகளை வன்மையாக மறுக்கிறேன்.

## ஜனாதிபதி மைத்திரி ஒப்புக்கொள்கிறார்



இராணுவம் தனது பெயரை தெளிவுபடுத்த வேண்டும்

என்றும் அவர் தெரிவித்துள்ளார்.

# கொழும்பு கிழக்கு ஆதார வைத்தியசாலையில் புதிய கட்டடத் தொகுதிக்கான அடிக்கல் நடல்!

கொழும்பு கிழக்கு ஆதார வைத்தியசாலையில் திடீர் விபத்து மற்றும் திடீர் சிகிச்சை மத்திய நிலையம், தேசிய பக்க வாத மத்திய நிலையத் தையும் அமைப்பதற்கான கட்டடத் தொகுதிக்கு அடிக்கல் நடப்பட்டுள்ளது.

சுகாதார போசாக்கு மற்றும் சுதேச வைத்தியத்துறை அமைச்சர் ராஜித சேனாரத்ன தலைமையில் இதற்கான நிகழ்வு இடம்பெற்றது.

தொற்றாநோய் சுகாதாரத் துறையிலுள்ள பெரிய அச்சுறுத்தலாகும். திடீர் அனர்த்தம் தொற்றாநோய் ஏற்படுவதற்கு காரணமாகும்.

திடீர் அனர்த்தங்களால் வருடத்தில் சுமார் 4ஆயிரம் பேர் இறக்கின்றனர். மேலும் பலர் பாதிக்கப்படுகின்றனர். அனைத்து மாவட்டங்களிலும் அவசர சிகிச்சை போன்று விசேட சிகிச்சைப் பிரிவும் அமைக்கப்படும் என்று அமைச்சர் தெரிவித்தார்.

நியூக்கேமியா என்ற இரத்த புற்றுநோய்க்கான சிகிச்சை பிரிவு மகரகம் அபெக்ஸ்ஸா வைத்தியசாலையில் ஆரம்பிக்கப்பட்டுள்ளது.

தலசீமியா நோய் சிகிச்சைக்காக எலும்புமச்சை சிகிச்சை மத்திய நிலையம் ஒன்று கண்டி பெரியாஸ்பத்திரியில் அமைக்கப்பட்டுள்ளது என்றும் அமைச்சர் மேலும் இது தொடர்பில் குறிப்பிட்டார்.



## தினசரி ராசி பலன் 14.11.2017

2017 ஆம் ஆண்டு ஏவிளம்பி வருடம் ஐப்பசித் திங்கள் 29ஆம் நாள் செவ்வாய்க்கிழமை ஏகாதசித் திதி பகல் 12.35 மணிவரை. பின்னர் துவாதிசி. நட்சத்திரம் உத்தரம் பகல் 12.36 மணிவரை. பின்னர் அத்தம். அமிர்தசித்தயோகம் முழுவதும்.

ராகுகாலம் - மாலை 2.49 மணிமுதல் 4.16 மணிவரை.  
சுபநேரம் - பகல் 10.41 மணிமுதல் 12.11 மணிவரை.  
திவசம் செய்ய வேண்டிய திதி - ஐப்பசி மாத தேய்பிறை துவாதிசி. பிறந்த நட்சத்திர வழிபாடு: உத்தரம்.

### 'ஜோதிடமணி' பிரம்மநீ சி.ஜெகதீஸ்வரசர்மா ஜே.பி.

**மேஷம்:** யோகமான நாள். பண்பலம் அதிகரிக்கும். தொழில் பிரிவில் முன்னேற்றத்தையும் வளர்ச்சியையும் அடைவார்கள். வியாபாரம் ஒஹோ என்று நடக்கும். வீடு, வாகனம் வாங்கும் யோகம் உண்டாகும்.

**ரிஷபம்:** இன்பமான நாள். பணம் தாராளமாகப் புழங்கும். குடும்பத்தில் குதூகலம் அதிகரிக்கும். வெளி நாட்டிலிருந்து நற் செய்தி வந்து சேரும். வியாபாரத்தில் கணிசமான பலன் கிடைக்கும்.

**மிதுனம்:** யோசனையான நாள். உத்தியோகத்தார் பணிகளில் மிகுந்த எச்சரிக்கை எடுக்க வேண்டும். குடும்ப நிலையில் பெண்களுக்குக் கூடுதலான பொறுப்புகள் ஏற்படும்.

**கடகம்:** சம பலன்கள் காணப்படுகின்றன. பொருள் வரவு சுமாராக இருக்கும். புத்திர வழியில் செலவுகள் அதிகரிக்கும். உடலில் உபாதைகள் உண்டாகும். மருத்துவச் செலவுகள் ஏற்பட இடமுண்டு.

**சிம்மம்:** உயர்வான நாள். பணம் பல வழிகளாலும் வந்து சேரும். குடும்ப ஒற்றுமை மேம்படும். பெண்கள் குடும்ப நிர்வாகத்தை நல்லபடியாக நடத்துவார்கள்.

**கன்னி:** சுபீட்சமான நாள். தனலாபம் பெருகும். குடும்ப மகிழ்ச்சி நீடிக்கும். தொழிலில் வளர்ச்சி நிலை அடைவீர்கள். வியாபாரத்தில் மேலதிக லாபம் கிடைக்கும்.

**துலாம்:** கவலையான நாள். வருமானம் குறையும். குடும்பத்தில் சலசலப்புக் காணப்படும். சுயதொழிலில் ஆதாயம் குறையும். உடல் நலத்தில் அக்கறை செலுத்துவது அவசியம்.

**விருச்சிகம்:** அனுசூலமான நாள். பணப்புழக்கம் அதிகரிக்கும். உறவினர் வருகை கூடுதல் மகிழ்ச்சியைத் தரும். அரசு வழி முயற்சிகள் ஆதாயம் ஏற்படும். சிலருக்கு வெளிநாட்டு பயணம் அனுசூலமாகும்.

**தனுசு:** சமபலன்கள் காணப்படுகின்றன. வரவும் செலவும் சரிசமமாக இருக்கும். எதிலும் கவனமுடன் செயற்பட வேண்டும். உத்தியோகத்தர்களுக்கு வேலைப்பளு அதிகரிக்கும்.

**மகரம்:** மேன்மையான நாள். பொருளாதாரம் ஏற்ற மடையும். உத்தியோகத்தர்கள் உயர் அதிகாரிகளின் மதிப்பையும் ஆதரவையும் முழுமையாகப் பெறுவார்கள். இதுவரை பிரிந்த குடும்பம் ஒன்று சேரும்.

**கும்பம்:** சலனம் மிகுந்த நாள். தனவரவு குறையும். உத்தியோகத்தர்கள் உயர் அதிகாரிகளிடம் பணிவாக நடந்து கொள்வதன் மூலம் சிலர் சங்கடங்களைச் சமாளிக்கலாம்.

**மீனம்:** மத்திமமான நாள். பண வருவாய் சுமாராக இருக்கும். பெண்கள் ஆடம்பரச் செலவுகளைத் தவிர்ப்பது நல்லது. எடுக்கும் முயற்சிகள் தாமதமடையும். பயணத்தின் போது அவதானம் தேவை.

சந்திராட்டமநன்: அவிட்டம் 3 ஆம் பாதங்கள், சதயம், பூரட்டபதி 1,2,3 ஆம் பாதம் ஆகிய நட்சத்திரங்களில் தோன்றி யேர் இன்று சுபகருமங்கள் ஆரம்பிக்கின்றமையைத் தவிர்க்கவும்.

## நாட்டை விட்டுப் புறப்படவுள்ளது சீன ராணுவ - கடற்படைக் கப்பல்!



கொழும்பு, நவ.14 சீன மக்கள் விடுதலை இராணுவ - கடற்படை கப்பல் 'சூய் ஜி குவாங்' இலங்கைக்கான ஐந்து நாள் உத்தியோகபூர்வ விஜயத்தை மேற்கொண்டுள்ளது. கடந்த வெள்ளிக்கிழமை இலங்கையை வந்தடைந்த இந்தக் கப்பல், இன்று நாட்டை விட்டு புறப்பட்டுச் செல்லவுள்ளது. இலங்கைக் கடற்படைக் கப்பல் ரங்களவில் சீன கடற்படை அதிகாரிகளுக்கான கலா

சார நிகழ்வு கடந்த சனிக்கிழமை இடம்பெற்றது. இதனுடன் இணைந்ததாக நடைபெற்ற பல நிகழ்ச்சிகளில் சீன அதிகாரிகளும் கலந்துகொண்டனர். 163.5 மீற்றர் நீளம் மற்றும் 22.2 மீற்றர் அகலம் கொண்ட இந்தக் கப்பல் 10,907 தொன்கள் சுமந்து செல்லக்கூடியது. அத்துடன், இக்கப்பலில் 549 கடற்படை வீரர்கள் பயணிப்பதற்கான வசதிகளையும் கொண்டுள்ளது என்றும் தெரிவிக்கப்படுகிறது.

## புலமைப்பரிசில் பரீட்சையில் சித்தி

கோண்டாவில், நவ.14 கோண்டாவில் சி.சி.த.க. பாடசாலையில் தரம் 5 புலமைப்பரிசில் தேர்வில் வி.திசாந் என்ற மாணவன் 160 புள்ளிகள் பெற்றுச் சித்தியெய்தியுள்ளார் என்று அதிபர் அறிவித்துள்ளார். (இ)

## மின் தடை

உயர் அழுத்த மற்றும் தாழ் அழுத்த மின் விநியோக மார்க்கங்களின் கட்டமைப்பு மற்றும் பராமரிப்பு வேலைகளுக்காக நாளை புதன்கிழமை காலை 8 மணியிலிருந்து மாலை 5.30 மணி வரை - வவுனியா பிரதேசத்தில் அட்டம்பஸ்கட கிராமம், தவ சிக்குளம் கிராமம் ஆகிய இடங்களிலும் மின் விநியோகம் தடைப்பட்டிருக்கும் என்று மின்பொறியியலாளர் எம்.துவாரகன் அறிவித்துள்ளார். (இ)

## கோண்டாவில் சி.சி.த.க. பாடசாலையில் ஞாயிறன்று சேவை நயப்பு விழா

கோண்டாவில், நவ.14 கோண்டாவில் சி.சி.த.க. பாடசாலையில் சேவை நயப்பு மற்றும் கௌரவிப்பு விழா, எதிர்வரும் 19 ஆம் திகதி ஞாயிறு காலை 9 மணிக்கு கோண்டாவில் ஆசிமட விநாயகர் தேவஸ்தான கல்யாண மண்டபத்தில் அதிபர் திருமதி சிவராணி நந்தகுமார தலைமையில் இடம்பெறும். நிகழ்வில் பிரதம விருந்தினர்களாக யாழ். கல்விப் பணிப்பாளர் ந.தெய்வேந்திரராஜா அவரது பாரியார் பாமா ஆகியோரும் சிறப்பு விருந்தினர்களாக ஓய்வுநிலை உதவிக் கல்விப் பணிப்பாளர் பூ.சுகதாசன் - லெஜினா தம்பதியரும் கௌரவ விருந்தினர்களாக சமுர்த்தி சங்கத் (ஜே/116) தலைவர் ஆ.ஜெயதாசன் - அமிர்தகௌரி தம்பதியாரும் கலந்துகொள்வர். சேவை நயப்பு நாயகர்கள்: நாக. சிவசிதம்பரம் (அதிபர், கந்தர்மடம் சைவப்பிரகாச வித்தி.) திருமதி த.தமிழ்ச்செல்வன் (ஆசிரியை, கிளி/சேரன் பற்று கணேசா வித்தி.), திருமதி கோ.நிமலன் (ஆசிரியை, கோண்டாவில் பரஞ்சோதி வித்தி.) திருமதி சு.சுதீஸ்குமார் (ஆசிரியை, மு/ஒலுமடு தமிழ் வித்தி.) ஆகியோர். தரம் 5 (2017) விடைபெறும் மாணவர்கள் கௌரவிக்கப்படுவர். அன்பளிப்பு வழங்கல் மற்றும் கலை நிகழ்வுகளும் இடம்பெறும். (இ)

ன்றைய நவீன யுகத்தில் மனித சமூகத்திற்கு பெரும் சவாலாக மாறியுள்ள நோய் நீரிழிவு (Diabetes). மனிதன் தன் உணவுப் பழக்கவழக்கம் மற்றும் நடத்தைக் கோலம் மூலம் தேடிக்கொள்ளும் நோயே இது. இந்நோயை ஆரம்ப கட்டத்திலேயே கண்டறிந்தால் உரிய உணவு மற்றும் நடத்தை கோலத்தைக் கையாண்டு இந்நோயைப் பல வருடங்களுக்கு தாமதப்படுத்திக் கொள்ளலாம் என்பதே மருத்துவ நிபுணர்களின் கருத்து. உலகளாவிய ரீதியில் மேற்கொள்ளப்பட்ட ஆராய்ச்சிகள் மூலமும் இது உறுதிப்படுத்தப்பட்டுள்ளது.

இருந்தும் பெரும்பாலானவர்கள் இந்நோய் வளர்ச்சியடைந்த பின்னர் தான் மருத்துவ ஆலோசனையை நாடுகின்றனர். இந்நோய்க்கு உரிய முறைப்படி சிகிச்சை அளித்தால் ஆபத்துகளைத் தவிர்த்துக் கொள்ளலாம். அத்தோடு நோயைக் கட்டுப்பாட்டிலும் வைத்துக் கொள்ளலாம். தவறும் பட்சத்தில் இந்த நோய்க்கான நெருக்கடிகள் ஏற்படத் தொடங்கினால் அவை பெரும் பாதிப்பாகவே அமையும்.

அதன் காரணத்தினால்தான் இந்த நோயை இனம் காண்பதை ஊக்குவிப்பதை இம்முறை உலக நீரிழிவு தினம் பிரதான தொனிப்பொருளாகக் கொண்டிருக்கின்றது.

இன்றைய காலகட்டத்தில் ஒவ்வொரு இருவரில் ஒருவர் நீரிழிவு அச்சுறுத்தலை எதிர்கொண்டுள்ளார் என்று நம்பப்படுகின்றது. அதிலும் இந்நாட்டுசனத்தொகையில் 20 வீதத்தினருக்கு அதாவது ஐவரில் ஒருவருக்கு குளுக்கோஸ் அளவு சாதாரண மட்டத்தில் இல்லை. இருந்தும் இதனைப் பெரும்பாலானவர்கள் அறியாதுள்ளனர். இந்நோயை அறிந்து கொள்ளாதிருப்பது என்பது நோய்க்கு சிகிச்சை பெறாதிருப்பதையே குறிக்கும். இதன் விளைவாக இந்நோய்க்குள்ளாகி இருப்பவர் அறியாத நிலையிலேயே அவரது அவயவங்கள் நாளுக்கு நாள் பாதிக்கப்படுகின்றன.

பொதுவாக குருதியில் குளுக்கோஸ் மட்டம் அதிகரிப்பதைக் கட்டுப்படுத்தும் பணியை இன்சலின் ஹோர்மோன் மேற்கொண்டு வருகின்றது. இந்த ஹோர்மோனை சதையி சுரக்கின்றது. இந்த இன்சலின் குருதியில் அதிகரித்துக்



காணப்படும் குளுக்கோலை ஈரலிலும், தசையிலும் படிய வைக்கும். அதனால் ஒருவர் உண்ணும் உணவில் காணப்படும் காபோஹைடரேட்டுகளிலுள்ள மேலதிக குளுக்கோஸ் உடலுக்குத் தேவைப்படும் சந்தர்ப்பங்களில் பயன்படுத்துவதற்காக இன்சலின் மூலம் சேமிக்கப்படுகின்றது. அதாவது ஒருவர் சாப்பிடாத நேரத்தில் அவரது உடலுக்குத் தேவையான அளவு குளுக்கோஸ் இதனுடாக வழங்கப்பட்டு உடலின் சக்தி பேணப்படுகின்றது.

அதனால் சாதாரண உடலாரோக்கியம் கொண்ட ஒருவர் உணவு உண்பதோடு சேர்த்து உடலில் குளுக்கோஸின் அளவு அதிகரிக்குமாயின் மறுகணமே நிழல் போன்று இன்சலின் சுரக்கும். அதன் ஊடாக குருதியில் குளுக்கோஸின் மட்டம் சீரமைக்கப்படுகின்றது. ஆனால் நீரிழிவு நோயாளிகளுக்கு இன்சலின் பணி இவ்வாறு சீராக இடம்பெறாது. அதனால் இந்நோயாளிகள் உரிய சிகிச்சையைப் பெற வேண்டும்.

நீரிழிவு நோயில் இருவகை உள்ளன. அவற்றில் ஒன்று சிறுவர்களுக்கு ஏற்படும் முதல் வகை நீரிழிவு. மற்றையது வளர்ந்தவர்களுக்கு ஏற்படக் கூடிய இரண்டாம் வகை நீரிழிவு. இரண்டாம் வகைக்கு உள்ளாகின்றவர்களிடம் போதி

**உலக நீரிழிவு தினம் (World Diabetes day)**  
இன்று 14 ஆம் திகதி ஆகும். அதையொட்டி இந்தக் கட்டுரை வெளியிடப்படுகிறது.



யளவில் இன்சலின் காணப்பட்டாலும் அவை உரிய முறையில் செயற்படாத தன் விளைவாக இந்நோய் தோற்றம் பெறுகின்றது.

**பாதிப்புக்கள்:**

அதேநேரம் ஒருவரின் குருதியில் நீண்ட காலம் குளுக்கோஸ் அதிகரித்துக் காணப்படுமாயின் உடலில் எல்லாவித நெருக்கடிகளும் தோற்றம்பெறும். குறிப்பாக கண்கள், சிறுநீரகம், நரம்புத் தொகுதி உள்ளிட்ட அவயவங்களிலும் பாதிப்புகள் ஏற்படும். அதனால் மனிதனின் அவயவக் கட்டமைப்பைப் பாதிக்கும் நோய் என்றும் இந்நோய் அழைக்கப்படுகின்றது.

குறிப்பாக, இந்நோய் ஒருவரின் கண்ணைப் பாதிக்குமாயின், அவரது கண்ணின் இரத்த நாடி பாதிக்கப்படும். அதனால் கண்ணினுள் இரத்தக் கசிவு, கொலஸ்ரோல் படிவு என்பன இடம் பெறுவதோடு கண் பார்வைக்கான சீரான இரத்தோட்டமும் குறைவடையும். சில சமயங்களில் அதிக இரத்தக் கசிவு கூட ஏற்படலாம். அப்படியாயின் கண் பார்வையே பாதிக்கப்படும்.

மேலும், இந்நோய்க்கு உள்ளானவர்களின் சிறுநீரகத்தில் சிறுநீரை வெளியேற்றும் பகுதி பாதிக்கப்படுமாயின் புரதம் சிறுநீரில் அதிகளவில் வெளியேறத் தொடங்கும். இதனை ஆரம்ப கட்டத்திலேயே கண்டறிந்தால் சிறுநீரகம் பாதிக்கப்படுவதைக் குறைக்கவும், நீரிழிவு கட்டுப்பாட்டை நீடிக்கவும் முடியும். இதற்கான விடே சிகிச்சைகளும் புழக்கத்திலுள்ளன. இருந்தும் சிகிச்சை பெறாதவறினால் குருதி மாற்றிடு அல்லது சிறுநீரக மாற்று சிகிச்சைக்கே செல்ல நேரிடும்.

**காலைக்கூட இழக்க நேரிடலாம்**  
இந்நோய் காரணமாக நரம்புத் தொகுதி பாதிக்கப்படுமாயின் தம்மை



**கட்டுப்பாட்டின் உணவுப்படிக்கல் முக்கியம்**

அறியாமலேயே கால்களில் காயங்கள் ஏற்படலாம். இக்காயங்கள் குணமடைகின்றமை தாமதமடையும். இதற்குப் பல காரணங்கள் உள்ளன. அவற்றில் நோயெதிர்ப்புச் சக்தி பலவீனமடைவதும், கால்களுக்கான இரத்தவோட்டம் குறைவடைவதும் முக்கிய காரணங்களாக விளங்குகின்றன. அதனால் காலைக் கூட இழக்க நேரிடும். அதேநேரம் பெரிய இரத்த நாடிகள்

பாதிப்படையும்போது இரத்தநாளங்களில் இரத்தக் கட்டிகள் ஏற்பட்டு இதயத்தின் ஒரு பகுதியே செயலிழக்கலாம். இந்த இரத்தக்கட்டி மூளைக்கான இரத்த நாடியில் ஏற்படுமாயின் அது பக்கவாதத்தைக் கூட தோற்றுவிக்கலாம்.



# அவயவங்களை பாதிக்கக் கூடிய நீரிழிவு நோய்!

**நீரிழிவை முன் கூட்டியே இனங்கண்டு கொண்டால் ஆபத்தைத் தவிர்க்கலாம்.**

கம் சிறுநீர் வெளியேறல், குறிப்பாக இரவில் அடிக்கடி சிறுநீர் வெளியேறல். பொது இடங்களில் கழிக்கப்படும் சிறுநீரில் ஏறும்பு உள்ளிட்ட சிறு பூச்சிகள் மொய்த்தல், உடல் திடீரென மெலிவடைதல், தொடரானகளைப்பு, ஆண், பெண்களின் பாலுறுப்புகளில் பங்கசு தொற்று, பாலியல் பலவீனம் போன்றவாறான அறி குறிகளை அவதானிக்கக் கூடியதாக இருக்கும். இவ்வாறான அறிகுறிகள் தென்பட்டால் தாமதியாது மருத்துவ ஆலோசனையுடன் சிகிச்சை பெற்றுக் கொள்ள வேண்டும்.

இந்நோய் கடந்த 20, 30 வருடங்களில்தான் மிகவும் வேகமாக வளர்ச்சியடைந்துள்ளது. மனிதனின் மரபணுவில் எவ்வித மாற்றமும் ஏற்படாமல் இந்நோய் இவ்வாறு தீவிரமாகப் பரவுவதற்கு வாழ்க்கையமைப்பில் ஏற்பட்டிருக்கும் மாற்றமே பிரதான காரணமாகும். 2006 ஆம் ஆண்டின் இந்நாட்டு பதிவுகளை எடுத்துப் பார்த்தால் ஒவ்வொரு பத்து பேரிலும் ஒரு வருக்கு நீரிழிவு காணப்பட்டது. இது கடந்த பத்தாண்டு காலப் பகுதியில் மேலும் அதிகரித்திருப்பதையே பிந்திய பதிவுகள் வெளிப்படுத்துகின்றன. அதிலும் நகரப்

பிரதேசங்களில் நிலைமை மிக மோசமாகக் காணப்படுகின்ற போதிலும் கிராமப் பிரதேசங்களிலும் இந்நோய் பெரிதும் வியாபித்துள்ளது.

**அச்சுறுத்தல் மிக்கவர்கள்:**

அதேநேரம் தென்னாசிய பிராந்தியத்தைச் சேர்ந்தவர்கள் என்றவகையில் இலங்கையர் உடல்பருமன் தொடர்பான நீரிழிவு குறித்து மிக அவதானமாகவும் விழிப்பாகவும் இருக்க வேண்டும். அதனால் ஒவ்வொரு

வரும் தமது உடல் பருமனை உரிய முறையில் பேணுகின்றமையில் கவனம் செலுத்த வேண்டும். அதன் மூலம் நீரிழிவு அச்சுறுத்தலைக் குறைத்துக் கொள்ளலாம். அத்தோடு உடல் உழைப்பில் அதிகம் ஈடுபடுபவர்களை விடவும் ஈடுபாதவர்களுக்கு நீரிழிவு அச்சுறுத்தல் இரு மடங்கு அதிகமாகும். அதனால் உடல் உழைப்பை அதிகரிக்கும் செயற்பாடுகளில் அதிகம் ஈடுபடவேண்டும். அதற்கு உடல் பயிற்சி மிகவும் சிறந்தது. ஆகவே, நவீன சமூக அமைப்பில் உணவு மற்றும் நடத்தைப் பழக்கத்தை அமைத்துக் கொள்வதில் ஒவ்வொருவரும் கவனம் செலுத்த வேண்டும். அதாவது எமது உடலுக்குத் தேவையான அளவு உணவை மாத்திரம் உண்பதற்கு எம்மை பழக்கப்படுத்திக் கொள்ள வேண்டும். அதாவது, உடலுக்கு சக்தி அளிக்கக் கூடிய உணவே முக்கியமானது. அடிக்கடி உண்பதைத் தவிர்த்துக் கொள்வதோடு அவ்வாறு உண்ண வேண்டும் என்ற உணர்வு ஏற்பட்டால் நீரைப் பருகுவது தான் சிறந்தது.

அத்தோடு பச்சை நிறப் பழங்களை யும் மரக்கறிகளையும் அதிகம் பிரதான உணவில் சேர்த்துக் கொள்ள வேண்டும். கிடைக்கப்பெறும் ஒவ்வொரு சந்தர்ப்பத்திலும் உடல் பயிற்சியில் ஈடுபட்டு உடல் நிறையைப் பேணவும் வேண்டும். அத்தோடு விரைவான உணவுகளில் சீனியும் கொழுப்பும் அதிகம் காணப்படுவதால் அவற்றைத் தவிர்த்துக் கொள்ள வேண்டும். இவ்வாறான பழக்கங்களின் ஊடாக நீரிழிவைத் தவிர்த்தோ கட்டுப்படுத்தியோ ஆரோக்கிய வாழ்வைப் பேணிக் கொள்ள முடியும். ★

● தொகுப்பு: பொன்.வேணு கிருஷ்ணா

ரோஹிங்யா



347

மியன்மார் இராணுவத்தின் கொடூர தாக்குதலின் காரணமாக தமது உயிர்களைக் காப்பாற்றிக்கொள்வதற்காக தப்பி ஓடிவரும் லட்சக் கணக்கான ரோஹிங்ய அகதிகள் தமது நாடுகளுக்குள் நுழைகின்றமையைத் தடுத்தும்,



உள்நுழைந்தவர்களை வெளியேற்றுவதற்கு நடவடிக்கை எடுத்தும், இந்தியா, இலங்கை, பங்களாதேஷ் உட்பட பிராந்தியத்தில் உள்ள முதலாளித்துவ அரசாங்கங்கள் மேற்கொள்ளும் ஜனநாயக விரோத மனிதநேயமற்ற நடவடிக்கைகளை தெற்காசியாவிலும் உலகம் முழுவதும் உள்ள தொழிலாளர்கள் எதிர்க்க வேண்டும். அதேபோல் பேரினவாத பாசிச கும்பல்களின் கொடூரங்களில் இந்த அகதிகளை பாதுகாப்பதற்காக தொழிலாளர்கள், இளைஞர்கள் மற்றும் ஜனநாயக உரிமைகளைப் பாதுகாக்கும் அனைவரும் முன்வர வேண்டும்.

மியன்மாரின் மேற்குப் பிராந்தியமான ரகினேயில் பல நூற்றாண்டுகள் வாழ்ந்த ரோஹிங்ய முஸ்லிம் மக்களுக்கு எதிராக, ஆன் சாங் சுகி அரசால் கடந்த ஓகஸ்ட்டில் இருந்து முன்னெடுக்கப்பட்டு வரும் கொடூரமான இராணுவ நடவடிக்கை, அந்த நாட்டு ஆட்சியாளர்களால் நீண்டகாலமாகத் திட்டமிட்டு முன்னெடுக்கப்பட்ட இனவாத பாரபட்சங்கள் மற்றும் ஒடுக்குமுறையின் புதிய வளர்ச்சியாகும்.

சுயநிர்ணயத்துக்காகப் போராடும் ரோஹிங்ய கிளர்ச்சிக் குழுவால் கடந்த ஓகஸ்ட் 24 ஆம் திகதி இராணுவத்தின் மீது தொடுக்கப்பட்ட சில சிறிய தாக்குதல்களை வேட்டையாடலுக்கு சாக்காகக் கொண்டு, சுகி அரசால் கட்டவிழ்த்து விடப்பட்டிருக்கும் இந்த நடவடிக்கையை, ஐக்கிய நாடுகள் சபை இன சுத்திகரிப்புக்கான பாட நூல் உதாரணம் எனப் பெயரிட்டுள்ளது.



ரகினேயில் வாழ்ந்த 13 லட்சம் ரோஹிங்யர்களில் பெரும்பான்மையானவர்கள், அதாவது சுமார் 5 லட்சம் பேர், அயலில் உள்ள பங்களாதேஷிற்கு அடைக்கலம் தேடி வந்துள்ளனர். சர்வதேச அகதிகள் சட்டத்தின்படி, அவர்கள் இப்போதே அகதிகளாக கணிக்கப்படும் காரணத்தால், ஐ.நா. மற்றும் மனித உரிமைகள் அமைப்புகளும் கேட்டுக் கொண்டாலும், ரோஹிங்யர்களுக்கு பங்களாதேஷிற்குள் உத்தியோக பூர்வ அகதிகள் நிலைமையை வழங்கப்போவதில்லை என ஷேக் ஹசினாவின் அரசாங்கம் மீண்டும் மீண்டும் சபதம் செய்கின்றது.



அண்மையில் நிருபர்கள் மாநாட்டில் பேசிய தொழிற்றுறை அமைச்சர் அமீர் ஹுசைன் அமு, ரோஹிங்ய

யர்களுக்கு அகதிகள் நிலைமையை கொடுக்கும் எந்தவொரு திட்டமும் கிடையாது என கொடூரமாகக் கூறினார்.

இதற்கிடையில் முகாம்களில் தடுத்து வைக்கப்பட்டிருக்கும் ஆயிரக்கணக்கான அகதிகள் பற்றிய தரவுகளை பெற்றுக்கொண்டு அவர்களுக்கு அடையாள அட்டைகள் வழங்கப்பட்டுள்ளன. அகதிகள் அவர்கள் வாழ்ந்த பிரதேசங்களுக்குள் மீண்டும் தள்ளப்படும்போது அடையாளம் காணுவதற்கு வசதியாக இதைச் செய்வதாக ஹுசைன் அமு வெட்கமின்றி வெளிப்படுத்தினார்.

இந்த நடவடிக்கையின் கீழ் உள்ள

உடன்படிக்கையில் கைச்சாத்திடாவிட்டாலும், சர்வதேச சம்பிரதாய சட்டங்களின் படி, பாதுகாப்புத் தேடி வரும் மக்கள் குழுவின்ரை அவர்களுக்கு கடும் பாதிப்பு ஏற்படக் கூடிய இடத்துக்கு மீண்டும் தள்ளிவிடாமல் இருக்க அந்த அரசாங்கம் கடமைப்பட்டுள்ளது என்றார்.

இருப்பிடங்களை இழந்து தமது பிள்ளைகளுடன் பட்டினியாக நூற்றுக்கணக்கான கிலோமீட்டர்கள் தூரத்தை கடந்து அடைக்கலம் தேடிவரும் இந்த அப்பாவி மக்களை மீண்டும் முதலையின் வாயிற்குள் திருப்பி அனுப்பும் மிலேச்சத்தனமான நடவ



காரணம், ரோஹிங்யர்களின் தரவுகளைச் சேகரிப்பதே. அவர்களை அவர்களது இடங்களுக்கு மீண்டும் அனுப்புவது அவசியம்.”

டிக்கையில் ஈடுபட்டிருப்பது பங்களாதேஷ் மட்டுமல்ல. தப்பி வரும் அகதிகள் நாட்டுக்குள் நுழையாமல் இருக்கும்படி, கடும் இராணுவ காவலரண்களைப் பயன்படுத்தி இந்தியாவில் மோடி அரசாங்கம் முன்னெடுக்கும் வேலைத்திட்டம் இங்கு மேலும் வெளிச்சத்துக்கு வந்துள்ளது.

ஆயிரக்கணக்கான ரோஹிங்ய அகதிகள் நாட்டுக்குள் நுழைகின்றமையைத் தடுப்பதற்காக, இந்திய தென்மேற்கு எல்லையில் பாதுகாப்பு படைகளை நிலைநிறுத்துவதற்கு பிரதமர் மோடி நடவடிக்கை எடுத்துள்ளார்.

அண்மைய ராயிட்டர் செய்தியின்படி, அகதிகளை தடுப்பதற்காக மிலேச்சத்தனமான நடவடிக்கைகளை மேற்கொள்வதற்கு மோடி அரசாங்கம் பாதுகாப்புப் படைகளுக்கு அதிகாரம் கொடுத்துள்ளது. நாட்டுக்குள் நுழைய முயற்சிக்கும் அகதிகளை விரட்டுவதற்காக, மிளகாய்த் தூள் குண்டுகளையும், கண்களை மங்கச் செய்யும், மற்றும் காதுகளை அடைக்கச் செய்யும் ஸ்டன் கிரனைட்டுகளை பயன்படுத்துமாறு தமது படையினருக்கு கட்டளையிட்டுள்ளது என மேற்கு வங்காள எல்லையின் பாதுகாப்புப் படைகளை இயக்கும் பிரதி பரிசோதகர் ஜெனரல் ஆர்.ஜி.எஸ். ஜஸ்வால் ஏற்றுக்கொண்டுள்ளார்.

இந்து பத்திரிகை செய்தியின்படி, திருபுரா பிராந்தியத் துக்குள் நுழைய முயற்சித்த ரோஹிங்யர்கள் பாதுகாப்புப் படையினரால் திருப்பி அனுப்பப்பட்டுள்ளனர். அசாம் மற்றும் மணிப்பூர் பிராந்தியங்களின் முதலமைச்சர்களும், தமது பிராந்தியங்களுக்குள் ரோஹிங்யர்கள் நுழைகின்றமையைத் தடுப்பதற்காக, எல்லைப் பாதுகாப்பு படையினருக்கு அறிவுறுத்தி இருக்கின்றனர் என மேலும் தெரிவிக்கப்படுகின்றது.

(கேள்வி தொடரும்)

எவ்வாறெனினும், இதற்கு எதிர்ப்புத் தெரிவித்த, மனித உரிமைகள் கண்காணிப்பக அகதிகள் திட்டத்தின் இயக்குநர் பில் ஃப்ரெலிக்மட், பங்களாதேஷ் சர்வதேச அகதிகள்

தமிழர் நாடறிந்த இலக்கியச் செம்மல் கம்பவாரிதி இலங்கை ஜெயராஜ். கம்பன் என்றால் ஜெயராஜ் என்று எண்ணுமளவுக்கு இலக்கியக் கம்பனாய் உருவெடுத்தவர் அவர். அவருடைய இலக்கிய அனுபவத் தொகுப்பு இங்கு தினசரி தொடராகப் பிரசுரமாகின்றது. 'உன்னைச் சரணடைந்தேன்' என்ற அவரது தொகுப்பில் 'யாழில் கம்பன்' பற்றிய தொடர் பதிவு இது.



கழகம் பிறந்த  
கதை 22.05.1980

**திருநந்தகுமார்**

இவனும் இந்துக் கல்லூரியால் எனக்குச் சொந்தமானவன். ஆளுமையும், தலைமைத்துவமும் இயல்பாய் உடையவன். ஒரேவயதானாலும் என்னை விட ஒரு வகுப்பு முன் படித்தவன். இலக்கிய ஆர்வம் எங்களை ஒன்றாக்கியது. குடும்பத்தின் மூத்த ஆண் பிள்ளை. இணுவில் இவனது சொந்த ஊர். பெற்றோர் இவனை டாக்டர், என்ஜினியர் என ஆக்க விரும்பினர். இவன் அவர்கள் ஆசையை நிராகரித்து, என்னோடு கழகம் வளர்த்தான். ஆனாலும், அவன் பெற்றோர் என்மேல் அன்பு செய்தனர். இவனின் தாய் கழக முயற்சிகளுக்கு கெனநான் கேட்கும் போதெல்லாம் முகம் சுழிக்காமல் கடனாகப் பணம் தருவார். இவனது தமக்கையின் கணவரான ஜனநாயகம், என் மேலும் கழகத்தின் மேலும் இலக்கியத்தின் மேலும் பெரு விருப்புக் கொண்டவர்.

கம்பன் கழகத்தின் முதற் தலைவனான நந்தன், ஆளுமையாளன், கவிஞன், பேச்சாளன் என, இலக்கிய

எங்கள் ஆசிரியர் தேவனது சாயல் இவனில் பதிந்திருக்கும். துரைத்தன மாய்த் தமிழ் பேசுவான். நீதிமன்ற ஊழியனாயிருந்தவன். பின் ஆசிரிய

**கம்பவாரிதி  
ஜெயராஜ்  
இலக்கிய 05  
அனுபவப் பக்ஷ**

னாய் யாழ். இந்துக் கல்லூரியில் ஆங்கிலம் கற்பித்தான். யாழ்ப்பாணத்தில் நெருக்கடியான சூழ்நிலையில் இவனது மூத்த குழந்தை மருத்துவ வசதியின்றி இறந்து போனது. இவன் வெளிநாடு சென்றிருந்தால் அது பிழைத்திருக்குமோ என்னவோ? கழகத்துக் காகப் பிள்ளையையும் இழந்தான். இன்று அக் குற்றவுணர்ச்சி என் அடிமனதில் உண்டு. இவனும் 1995 இடப் பெயர்வின் பின், வேறு வழியின்றி, கழகத்தையும் என்னையும் பிரிந்து நியூ ஸிலாந்து சென்றான். இன்று ஆஸ்திரேலியாவில் கழகத்தை மனதில் சுமந்த படிவாழ்கிறான். அங்கும் பெருமைப்படும் படியாய், தமிழ்ப் பணியாற்றி வருகிறான்.


**மாணிக்கவாசகர்**

இவனும் இந்துக் கல்லூரியில் உறவானவன்தான். கலைப்பிரியன். நாடக நடிகன். சுருவில் இவனது சொந்த ஊர்.



கொழும்பில் நாம் அமைத்துள்ள, புதிய ஜஸ்வார்யலஷ்மி ஆலயப் பணியில், சில காலம் இணைந்து பணியாற்றினார். அந்தளவுக்கு மாணிக்கவாசகர் குடும்பம் எனக்கு நெருக்கமானது. இவனே கழகத்தின் முதற் பொருளாளன். எங்க ளோடு பணியாற்றினான். ஆரம்ப கால இந்தியப் பயணங்களில் என்னோடு சுற்றியவன். கழகப் பணிகளால் நாங்கள் உருப்படாமற்போவோமோ என்ற அச்சம், எங்கள் எல்லோர் குடும்பங்களிலும் இருந்தது.

அதனால், படிப்பு முடிந்ததும் அவன் குடும்பம் நெருக்கடி தர, கழகப் பணிகளைக் கைவிட்டு வியாபாரம் தொடங்கினான். அந்த முயற்சி வெற்றியளிக்காமல் பெரிய இடர்ப்பட்டான். இன்று கொழும்பில் அவனும் அவன் துணைவியும், அலங்கார நிலையம் அமைத்து பெரும் புகழ் ஈட்டியிருக்கின்றனர். இன்று வரை அவன் உறவும், அன்பும் குறை



**உயிர்கொடுக்க  
சரணடைந்தேன்**

கம்பன் கழகம் ஆரம்பிப்பதற்கு முன்னரே, என் சொற்பொழிவுகளில் ஈடுபட்டு, தன் ஊருக்கு என்னை அழைத்துச் சென்று பேசவைத்தவன். இவனது ஊர்க்கோயில்தான் என் பேச்சுச் சன்மானம் ஐம்பதாய் உயர்ந்தது. நட்பால் தன் குடும்பத்தையும் ஊரையும் எனக்கு உறவாக்கியவன். இன்று வரை இவன் குடும்பத் தொடர்பு தொடர்கிறது. இவன் தமக்கை ஒரு தெய்வப் பெண். மற்றவர்களுக்காகத் தான் நோவதை மகிழ்ச்சியாய் ஏற்றுக் கொள்பவர்.

இந்தியாவிற்கு நான் படிக்கச் செல்லவென, தன் காப்புகளைக் கழற்றித் தந்தவர். அதேபோல இவனது தமையன் கந்தசாமியும், என் மேல் எல்லையற்ற அன்பு கொண்டவர். இன்றும் எங்களின் முயற்சிகள் எல்லாவற்றுக்கும் தன்னால் முடிந்த அளவு துணை செய்து வருபவர்.

வின்றித் தொடர்கின்றன.

**சிவலோகராஜா**

இவனும் யாழ். இந்துக் கல்லூரியில்



உயர்தர வகுப்பில் என்னுடன் படித்தவன். பேச்சாற்றல் உடையவன். என்மேல் எல்லையற்ற அன்பு கொண்டவன். என் ஊரான சண்டிலிப்பாய்க்கு அருகில் உள்ள சங்கானையில் வசித்தவன். கம்பன் கழகம் ஆரம்பிக்கும் முன்னரே, எனது இலக்கிய முயற்சிகள் ஆரம்பித்து விட்டன. சமயச் சொற்பொழிவாளனாக ஆரம்ப காலத்தில் பல ஆலயங்களில் பேசினேன்.

சமயப் பேச்சாளர்கள் மதிக்கப்படாத காலமது. நாங்களாகச் சொற்பொழிவுக்குப் போக வேண்டும். எந்தவித சன்மானமும் தரப்படமாட்டாது. சன்மானம் தரப்படும் மற்றைய நிகழ்ச்சிகளின் வசதிகளை அனுசரித்தே எங்களை மேடையேற்றுவார்கள். பேச ஆசைப்பட்ட காலமது. அதனால், இவ் அவமரியாதைகளைச் சகித்துப் பேசப்போவேன். குமாரதாசனைப் போலவே இவனும், என்னைத் தனது பழைய சைக்கிளில் வைத்து, எல்லா இடங்களுக்கும் கூட்டிப் போவான். பத்து பதினைந்து கிலோ மீற்றர், தூரத்தையும் கடந்து, சலிப்பின்றி என்னை அழைத்துச் சென்று, சாமமானாலும் நின்று அழைத்து வருவான். கம்பன் கழகம் ஆரம்பித்தபொழுது நிர்வாகத்தில் விரும்பிப் பங்கேற்றான். கழக முயற்சிகளில் இவன் பங்களிப்பு மிகக் குறைவானதே. இன்று ஜேர்மனியில் வசிக்கிறான். வரும்போதெல்லாம் வந்து பார்க்கிறான்.

**காவல் செய்த ஆசிரியத் தெய்வங்கள்**

இவ்விடத்தில் எங்களையும், கழகத்தையும், காத்தும் வழிப்படுத்தியும் நின்ற எங்களின் ஆசிரியப் பெருந்தகைகள் பற்றி, ஒரு சிறிய பதிவைச் செய்ய விரும்புகிறேன். பின்னர் ஆங்காங்கே அவர்களைப் பற்றி, விரிவாய் எழுதிச் செல்வேன். எம்மைக் காத்த ஆசிரியர்கள் நால்வர். முதலாமவர் யாழ். இந்துக் கல்லூரியில் தமிழ் ஆசிரியராக இருந்த, க.சிவராமலிங்கம் பி.ஏ.கால்கள் ஊன்முற்றவர் அவர். அதுபற்றி என்றுமே அவர் கவலைப்பட்டதில்லை. சமூகம் பற்றியும், மற்றவர்கள் பற்றியும் தான் அதிகம் கவலைப்படுவார். (40 ஆவது இயலில் இவர் குறித்த "எந்தையடி போற்றி" எனும் கட்டுரை காண்க) அடுத்தவர் மானிப்பாய் இந்துக் கல்லூரியில் பல காலம் கற்பித்த, வித்துவான் க.ந.வேலன். எமக்கு அறிவுப் பசியூட்டி நெறி செய்தவர் இவரே. மூன்றாமவர் ஸ்கந்தவரோதயாக் கல்லூரியில் பல காலம் கற்பித்து பின்னர் யாழ். இந்துக் கல்லூரிக்கு வந்த வித்துவான் சி. ஆறுமுகம். அன்பின் வடிவம்.

நான்காமவர் யாழ். இந்துக் கல்லூரியில் கற்பித்து வந்த, பத்துறை ஆற்றலாளர் யாழ். தேவன். இந்த நால்வரும் இல்லாவிட்டால், இன்று கழகம் இந்த வளர்ச்சியை எய்தியிருக்க முடியாது. இவர்கள் எங்களைத் தங்கள் பிள்ளைகள் போல் நேசித்தார்கள். எமது வளர்ச்சியிலும் கழகத்தின் வளர்ச்சியிலும் எல்லையற்ற அக்கறை கொண்டிருந்தார்கள். கழகத்தின் பொறுப்பாளர்களாய் இருந்து, எங்களைக் காத்து நின்ற தெய்வங்கள் இவர்கள். நாங்கள் பிழைகள் செய்தபோதும், எங்களது பெற்றோர்களிடமிருந்து எதிர்ப்புக்கள் வந்தபோதும், எங்களை நோக்கிக் குற்றச்சாட்டுக்கள் எழுந்தபோதும், இரும்புச் சுவராக நின்று எங்களை இவர்கள் காவல் செய்தனர். எங்களுக்காக மற்றோரிடம் வாதிட்டனர்.

எவரிடமும் எங்களை அவர்கள் என்றும் விட்டுக் கொடுத்ததில்லை. தமிழுக்குப் பொருள் அன்பென்று எங்களுக்கு உணர்த்திய மகான்கள். உயிர் பிரியும் வரை எங்களை உள்ளத்தில் சுமந்த அன்புச் சுவைதாங்கிகள். அவர்கள் இருக்கும் வரை. கழகப் பணிகள் எனக்குப் பாரமாக இருந்ததேயில்லை. விரும்பியதைச் செய்துவிட்டு, அவர்களை நோக்கிக் கைகாட்டித் தப்பித்துக்கொள்வேன். இன்று அவர்கள் இல்லை எனும் போது தான் அவர்கள் தாங்கி நின்ற சுவைகளை என் தோள்கள் உணர்கின்றன.

(தொடரும்...)



உலகில் பெயர் பெற்றவன். இவனும் வெளிநாட்டு வாய்ப்புகள் பலவற்றை நிராகரித்து, கம்பன் பணிக்காகப் போர் மண்ணில் என்னோடு வாழ்ந்தான். துணிந்து என் கருத்துக்களை எதிர்ப்பான். ஆயிரந்தரம் என்னோடு முரண்பட்டாலும், என் மீதான அன்பைக் குறைக்காதவன். நான் எடுக்கும் முடிவு எதுவானாலும், எனக்குத் தோள் தந்து துணை நின்றவன்.

2 ள்ளராட்சித் தேர்தலுக் கான வேட்புமனுத் தாக்கலுக்குரிய நாள் கள் விரைவில் அறிவிக்கப் படவுள்ளன. அரசியல் கட்சிகள் தேர்தலுக்கு மும்முரமாகத்தயாராகி வருகின்றன. இம்முறை தேர்தல் புதிய முறையில்- வட்டார மற்றும் விகிதாசார முறை என கலப்பு முறையில் - நடைபெறவுள்ளமையே சிறப்பு அம்சமாகும். இந்தத் தேர்தல் எவ்வாறு நடக்கும்? இரண்டு முறைகளிலும் எவ்வாறு பிரதிநிதிகள் தெரிவு செய்யப்படுவார்கள்? வாக்காளர்கள் எவ்வாறு வாக்களிப்பது? இதுபோன்ற கேள்விகளுக்கு மேலதிக தேர்தல்கள் ஆணையாளர் மொஹமட் விளக்கங்களை அளித்துள்ளார்.

## நேற்றைய தொடர்ச்சி...

### வாக்களிப்பு முறை

இனி வாக்களிப்பு மற்றும் வாக்கு எண்ணும் பணி மற்றும் தெரிவு செய்யும் பணி என்பவற்றைப் பார்ப்போம்.

வாக்குச்சீட்டு இதுவரை காலம் இருந்ததைப்போன்று இருக்காது. அதாவது முதல் பகுதி மட்டுமே இருக்கும். கீழ் பகுதி இருக்காது. சரியாக கூறுவதென்றால் வாக்குச்சீட்டில் வட்டாரத்தில் போட்டியிடும் கட்சிகளின் பெயர்கள் (மும் மொழியில்), சின்னங்கள், வாக்களிப்பதற்கான ஒரு வெற்றுக்கூடு ஆகியவை இருக்கும். கட்சிகளின் பெயர்கள் சிங்கள அகரவரிசைப்படியே அமையும். கட்சிகளின் பெயர்களுக்கு கீழ் சுயேச்சைக் குழுக்களின் இலக்கங்களும் இருக்கும்.

### விருப்பு வாக்கு இல்லை

மாறாக விருப்பவாக்குக்கான வெற்றுக்கூடோ மற்றும் வேட்பாளர்களின் பெயர்களோ வாக்குச்சீட்டில் இருக்காது. இதன்போது தன்னுடைய வட்டாரத்தில் எந்தக் கட்சியின் சார்பில் எந்த வேட்பாளர் போட்டியிடுகின்றார் என்பது மக்களுக்குத் தெரியும். அது வாக்களிப்பு நிலையத்துக்கு வெளியிலும் காட்சிப்படுத்தப்படும். வாக்காளர் அட்டையிலும் இந்த விவரங்கள் சில வேளைகளில் வீடுகளுக்கு அனுப்பப்படும். எனவே வாக்காளர்கள் இதன்போது தாம் விரும்பிய கட்சிக்கு அல்லது சுயேச்சைக் குழுவுக்கு மட்டுமே வாக்களிக்கவேண்டும்.

### வாக்கு எண்ணும்

#### நிலையங்களாக மாறும்

#### வாக்களிப்பு நிலையங்கள்

குறித்த வட்டாரத்தில் ஒரு கட்சிக்கு ஒரு வாக்காளர் வாக்களிக்கும்போது அந்தக் கட்சியின் சார்பாகப் போட்டியிடும் வேட்பாளருக்கே அந்த வாக்கு செல்லும். வாக்களிப்பு முடிந்ததும் மாலை 4 மணிக்குப் பிறகு அனைத்து வாக்களிப்பு நிலையங்களும் வாக்கு எண்ணும் நிலையங்களாக மாறிவிடும். மாலை 4 மணிக்குப் பிறகு வாக்குகள் எண்ணப்படும்.

காலையிலிருந்து மாலை வரை வாக்களிப்பு அதிகாரிகளாக இருந்தவர்கள் மாலை 4 மணிக்குப் பின் வாக்கு எண்ணும் அதிகாரிகளாக மாறிவிடுவர். அந்த இடத்திலேயே வாக்குகள் எண்ணப்படும்.

### வட்டார முடிவு உடனடியாக

#### அறிவிக்கப்படும்

அதன்படி, வாக்குகள் எண்ணப்பட்டு அந்த வட்டாரத்தில் எந்தக் கட்சி வெற்றி பெற்றுள்ளது என உயர் அதிகாரி அறிவிப்பார். அதன்படி வெற்றிபெற்ற கட்சியின் சார்பில் குறித்த வட்டாரத்தில் போட்டியிட்டவர் வெற்றிபெற்றவராக எடுத்துக் கொள்ளப்படுவார். சிலவேளை ஒரு வட்டாரத்திற்கு இரண்டு, மூன்று வாக்களிப்பு நிலையங்கள் உருவாக்கப்படலாம். அப்படியான சந்தர்ப்பம் வந்தால் அனைத்து வாக்களிப்பு நிலையங்களிலும் வாக்குகள் எண்ணப்பட்டு ஒன்றாகச் சேர்க்கப்பட்டு வெற்றிபெற்ற கட்சி அறிவிக்கப்படும்.

வட்டாரத்திற்கான வாக்குப் பெட்டி உடைக்கப்படும் போது அதற்குள் அந்த வட்டாரத்திற்கு வழங்கப்பட்டுள்ள தபால் வாக்குகளும் கொட்டப்பட்டு முழுமையாகவே எண்ணப்படும். இதன்படி, மாநகரசபையில் வட்டாரங்களுக்கான

வெற்றிகள் அறிவிக்கப்படும். இதன்படி வெற்றிபெற்ற 66 பேரும் அறிவிக்கப்படுவார்கள்.

### விகிதாசாரத் தெரிவு

எஞ்சிய 44 பேரை இப்போது நாம் விகிதாசார முறைமையில் தெரிவு செய்ய வேண்டியுள்ளது. தற்போது கொழும்பு மாநகரசபையில் 31+13+3 என்ற வகையில் 47 வட்டாரங்கள் உருவாக்கப்பட்டு அவற்றுக்காக 66 பேர் தெரிவு செய்யப்படுவார்கள் என்பது உங்களுக்குத் தெரியும். எனினும், விகிதாசார முறைமையில் 44 பேரைத் தெரிவு செய்யவதற்காக

வாக்குகளும் எண்ணப்படும். இங்கு ஏ என்ற கட்சி ஒரு இலட்சத்து 10 ஆயிரம் வாக்குகள் எடுத்துள்ளது என்று வைத்துக் கொள்வோம். அதனை முதலில் பெற்ற விடையான இரண்டாயிரத்தால் பிரித்தால் அந்தக் கட்சிக்கு 55 உறுப்பினர்கள் கிடைப்பார்கள். அதில் ஏ என்ற அந்தக் கட்சி ஏற்கனவே வட்டார முறைமையில் 30 உறுப்பினர்களைப் பெற்றுவிட்டதால் மீதி 25 உறுப்பினர்கள் விகிதாசார முறையில் கிடைப்பார்கள்.

பி என்ற கட்சி 80 ஆயிரம் வாக்குகளைப் பெற்றிருந்தால் அவர்களுக்கு 40 உறுப்பினர்கள் கிடைப்பார்கள். அதில்

தவிர்ந்து எஞ்சியுள்ள 2 ஆசனங்களை குறைந்த ஆசனங்களை வென்ற கட்சிகள் பெற்றுக்கொள்ளும்.

இந்த இடத்தில்தான் சிறிய கட்சிகளுக்கான சந்தர்ப்பம் உறுதி செய்யப்படும். அதன்படி விகிதாசார முறைமையில் போட்டியிட்ட கட்சிகளுக்கு எத்தனை உறுப்பினர்கள் கிடைத்துள்ளார்கள் என்பதை நாங்கள் அறிவிப்போம்.

அவர்கள் அதன்படி உறுப்பினர்களை எமக்கு அறிவிக்கலாம். அதன்படி விகிதாசார வேட்புமனுப்பட்டியலில் பெயரிடப்பட்டவர்கள் அல்லவட்டார முறையில் தோற்றவர்கள் கூட நியமிக்கப்படலாம்.

### பெண் பிரதிநிதித்துவம்

இவ்வாறு கொழும்பு மாநகரசபைக்கு 110 உறுப்பினர்கள் தெரிவு செய்யப்படுவார்கள். ஆனால், இங்கு பெண்களின் பிரதிநிதித்துவம் தொடர்பில் கவனம் செலுத்த வேண்டும். பெண்கள் 25 சதவீதம் கட்டாயம் இருக்க வேண்டும் என்பது சட்டம். அந்தவகையில், கொழும்பு மாநகரசபையை எடுத்துக் கொண்டால் குறைந்தது 110 பேரில் 27 பேராவது பெண்களாக இருக்க வேண்டும்.

இங்கு மொத்தமாகப் பெறப்பட்ட 2 இலட்சத்து 20 ஆயிரம் வாக்குகளிலிருந்து 20 வீதத்திற்குக் குறைவாகப் பெற்ற கட்சிகளின் வாக்குகளை கழித்து விட வேண்டும். அவர்களுக்குப் பெண்களை நியமிக்குமாறு கட்டாயப்படுத்த முடியாது. அப்படி பார்க்கும்போது உதாரணமாக இரண்டு இலட்சம் வாக்குகளை கவனத்தில் கொள்ளப்படுகின்றது என்று வைத்துக்கொள்வோம். அதனை இந்த 27 பெண் உறுப்பினர்களுக்காக வீதத்தால் பிரித்தால் கிட்டத்தட்ட 7500 என்ற விடை வரலாம்.

இப்போது அந்த 7500 என்ற தொகையால் ஏ பி மற்றும் சி என்ற கட்சிகள் பெற்ற வாக்குகளைப் பிரிக்க வேண்டும். உதாரணமாக ஏ என்ற கட்சி 1 இலட்சத்து 10 ஆயிரம் வாக்குகளைப் பெற்றிருந்தது. அதனை 7500 ஆல் பிரித்தால் ஒரு தொகை வரும். உதாரணமாக ஏ என்ற கட்சிக்கு 14 உம், பி என்ற கட்சிக்கு 8 உம் சி. என்ற கட்சிக்கு 3 உம் விடைகளாக கிடைத்துள்ளன என்று வைத்துக்கொள்வோம். இதுதான் குறித்த கட்சிகள் சார்பாக கொழும்பு மாநகரசபைக்கு செல்ல வேண்டிய பெண் பிரதிநிதித்துவங்களின் எண்ணிக்கையாக அமையும்.

தொடர்ந்து, இந்தக் கட்சிகளின் வட்டாரங்களில் எத்தனைப் பெண்கள் வெற்றி பெற்றுள்ளார்கள் என்று பார்க்க வேண்டும். உதாரணமாக ஏ என்ற கட்சி வட்டார முறையில் ஐந்து பெண் உறுப்பினர்களைப் பெற்றிருந்தால் மிகுதி 9 பெண் உறுப்பினர்களை விகிதாசார முறையில் தெரிவு செய்யப்பட வேண்டியுள்ளது. அதாவது, ஏ என்ற கட்சி 9 பெண் உறுப்பினர்களை தனக்கு விகிதாசாரம் மூலம் கிடைத்த 25 உறுப்பினர்களிலிருந்து மாநகரசபைக்கு அனுப்ப வேண்டும்.

இந்த முறைமையையே அனைத்



## புதிய முறையின் கீழ்



இந்த 47 வட்டாரங்களுக்கும் அளிக்கப்பட்ட வாக்குகள் முழுமையாக எண்ணப்படும்.

கொழும்பு மாநகரசபைக்கான இந்த நடவடிக்கை ஒரு பாடசாலையில் இடம் பெறும். உதாரணமாகக் கொழும்பு மாநகரசபைக்குச் செல்லுபடியான 2 இலட்சத்து 20 ஆயிரம் வாக்குகள் கிடைத்துள்ளன என வைத்துக்கொள்வோம். இந்த 2 இலட்சத்து 20 ஆயிரம் வாக்குகளில் மொத்த உறுப்பினர்களான 110 ஆல் பிரித்தால் 2 ஆயிரம் ஆம் என விடைவரும்.

இப்போது 47 வட்டாரங்களில் ஏ என்ற கட்சி 25 வட்டாரங்களை வென்றுள்ளது என்றும் பி என்ற கட்சி 15 வட்டாரங்களையும் சி என்ற கட்சி 7 வட்டாரங்களையும் வெற்றி பெற்றுள்ளது என்றும் உதாரணத்திற்கு வைத்துக் கொள்வோம்.

அதன்படி, 25 வட்டாரங்களில் வெற்றி பெற்ற ஏ என்ற கட்சிக்கு 30 உறுப்பினர்கள் கிடைத்துள்ளார்கள் என்றும் 15 வட்டாரங்களை வென்ற பி என்ற கட்சிக்கு 24 உறுப்பினர்கள் கிடைத்துள்ளார்கள் என்றும் ஏழு வட்டாரங்களை வென்ற சி என்ற கட்சிக்கு 12 பேர் கிடைத்துள்ளார்கள் என்றும் வைத்துக்கொள்வோம்.

(சில தொகுதிகளில் இரண்டு அல்லது மூன்று பேர் தெரிவு செய்யப்படுகின்றமையால் வட்டாரங்களைவிட உறுப்பினர்களின் எண்ணிக்கை அதிகமாக இருக்கலாம்) இது உதாரணம் மட்டுமேயாகும். உண்மையாக வீதங்கள் மாறலாம்.

இதில் 47 வட்டாரங்களில் ஏ, பி, சி, என்ற கட்சிகள் பெற்றுக்கொண்ட முழு



## தெரிவு முறை குறித்து விரிவான விளக்கம்

பி என்ற கட்சி ஏற்கனவே 24 உறுப்பினர்களைப் பெற்ற முறையில் பெற்று விட்டதால் அவர்களுக்கு விகிதாசார முறைமையில் 16 உறுப்பினர்கள் கிடைப்பார்கள்.

சீ என்ற கட்சி 26 ஆயிரம் வாக்குகளைப் பெற்று அதனை இரண்டாயிரத்தால் பிரித்தால் 13 உறுப்பினர்கள் கிடைப்பார்கள். அந்தக் கட்சி ஏற்கனவே வட்டார முறையில் 12 உறுப்பினர்களைப் பெற்றுவிட்டதால் விகிதாசார முறைமையில் ஓர் உறுப்பினரைப் பெற்றுக்கொள்ளலாம்.

விகிதாசார முறையில் 44 உறுப்பினர்களே கொழும்பு மாநகரசபைக்கு உள்ளனர். இந்நிலையில் ஏ பி மற்றும் சி என்ற கட்சிகள் பெற்ற ஆசனங்களைத்

துக் கட்சிகளும் செய்ய வேண்டும். ஒரு வேளை ஒரு கட்சியின் சார்பில் வட்டார முறையில் ஒரு பெண் பிரதிநிதியும் வெற்றிபெறாவிடின் இங்கு விகிதாசாரத்தின்படி விகிதாசார முறையிலிருந்து வெற்றி பெற்றவர்களிலிருந்து பெண்களைத் தெரிவு செய்து அனுப்ப வேண்டியது கட்டாயமாகும்.

கொழும்பு மாநகரசபையை பொறுத்தவரை ஒரு கட்சி வட்டார மற்றும் விகிதாசார முறைமைகளில் 56 உறுப்பினர்களைப் பெற்றால் மேயரையும் பிரதி மேயரையும் நியமனம் செய்யலாம். எனினும், கொழும்பு மாநகரசபையில் எந்தவொரு கட்சியும் 56 உறுப்பினர்களைப் பெறாவிடின் கூட்டாட்சியே நடைபெறும். ★

வடமாகாண மரநடுகை மாதம்  
கார்த்திகை 1 - 30



# நொச்சி

திணை - தாவரம்  
வரிசை-Lamiales  
குடும்பம் - Lamiaceae  
தாவரவியற் பெயர் - Vitexnegundo  
மறுபெயர்கள்- இந்திரசூரியம் நித்தம்,  
நிர்க்குண்டி, சிந்துவாரம்

நொச்சி எனும் மரம் வெண்ணொச்சி, கரு நொச்சி என இரு வகையாக உள்ளன. வெண்ணொச்சி மரமாக வளரும். இது ஓர் இருவித்திலை வகை பூக்கும் தாவரமாகும். நொச்சி இலைகள் கை வடிவமான 3 அல்லது 5 கூட்டிலைகளுடன் கூடியவை. தலைகீழ் ஈட்டி வடிவமானவை. மணமுள்ளவை நொச்சி இலை கீழ்ப்புறம் சாம்பல் நிறமான உரோமம் பூச்சு காணப்படும். எல்லா மாவட்டங்களிலும் வேலிகள், தரிசு நிலங்களிலும் இயற்கையாக வளர்கின்றது. மலைப் பகுதிகளில் வளர்பவை அதிக உயரமாக காணப்படும்.

நொச்சி முழுத்தாவரமும் கைப்பு, துவர்ப்பு மற்றும் காரச் சுவைகள் கொண்டது. வெப்பத்தன்மையானது வெண்ணொச்சி ஆற்றோரங்களில் வளரும் தாவரமாகும். வெண்ணொச்சியை வெள்ளாடு கூட ஓரிரு வாய்தான் கடிக்கும்.

இத்தாவர மலர்கள் கொத்தாக நுனியில் அல்லது இலைக்கோணத்தில் அமைந்தவை. கருஞ்சிவப்பு அல்லது செங்கருநீலமானவை. நொச்சிஇலை, பூ, வேர், பட்டை ஆகியவை மருத்துவப் பயன்கள்கொண்டவை. இலை உடல் அசதியைத்தணிக்கவும், சிறுநீரைப் பெருக்கும், காய்ச்சலைப் போக்கும், ஜலதோசத்தைக் கட்டுப்படுத்தும், வயிற்றுப்புழுக்களைக் கொல்லும், நொச்சிப்பூகுளிர்ச்சி உண்டாக்கும், துவர்ப்புச் சுவையைத் தூண்டும், நொச்சி வேர் காய்ச்சலை கட்டுப்படுத்தும்.

சலை கட்டுப்படுத்தும். வெண்ணொச்சி நார்கள் வேலி, தட்டுக்கூடை என்பன பின்னவும் பயன்படும்.

கரு நொச்சி நீல நொச்சி என அழைக்கப்படுகின்றது. இது நொச்சி தாவரத்தைப் போன்று இருந்தாலும் இலைகள் மற்றும் தண்டுகள் நீல நிறமானவை. இத்தாவரம் காடுமேடெல்லாம் வளரும். கருநொச்சியை மாடுகள் மேயும். மேலும் நொச்சியின் மருத்துவப் பயன்கள் அனைத்தும் இதற்கும் உண்டு. கரு நொச்சி மூலிகையாகவும் வயல்களுக்கு தழையுரமாகவும் பயன்படுத்தப்படும். கருநொச்சி இலையின் மணம் காரணமாகச் சில பூச்சிகள் இதனை நெருங்குவதில்லை. ஆதலால்தாவரப் பாதுகாப்பில் கரு நொச்சி இலை பயன்படுகின்றது. ஓலைச் சுவடிகளைப் பூச்சிகளிடமிருந்து பாதுகாக்கவும் இதைப் பயன்படுத்தியுள்ளனர். கால் வீக்கத்தைக் குறைக்க கரு நொச்சி இலைகளை அரைத்துப் போடும் வழக்கம் கிராம மருத்துவத்தில் உள்ளது.

நொச்சி இலைகளை தலையணையாகச் செய்து உபயோகிக்க காய்ச்சல், தலைவலி, பீனிசம் ஆகியவை குணமாகும். ★

மரங்களை  
நாட்டுவதற்கான  
நிகர்நீர்  
காலம் 20  
வருடங்களுக்கு  
முன்னர்  
இருந்தது.  
உடுத்த நல்ல  
நான் இன்றாகும்.

கருநொச்சி

ஜெ.தயாளினி.

# வீதிப் பிரச்சினைக்கு நீதி வேண்டி புலோப்பளை மக்கள் அமைதிப் பேரணி!

வீதிப் பிரச்சினைக்கு நீதி வேண்டி புலோப்பளை பிரதேச மக்கள் நேற்றையதினம் அமைதிப் பேரணி ஒன்றை முன்னெடுத்தனர்.

பச்சிலைப்பள்ளிப் பிரதேசத்தின் புலோப்பளை பிரதான வீதி பல ஆண்டுகளாக புனரமைக்கப்படாது இருப்பதைச் சுட்டிக்காட்டியும் இதற்கான தீர்வைக் கோரியும் புலோப்பளை பிரதேச மக்கள், மற்றும் கிராம மட்ட அமைப்புக்களைச் சேர்ந்தோர் ஒன்றிணைந்து இந்த அமைதிப் பேரணியை ஏற்பாடு செய்திருந்தனர்.

புலோப்பளை கிழக்கு, புலோப்பளை மேற்கு, அல்லிப்பளை, அறத்திநகர், பளை மத்தி போன்ற கிராமங்களின் பிரதான வீதியாகவும் காற்றாலை, மிருக வைத்திய சாலை, தும்புத்தொழிற்சாலை, முன்பள்ளி, பாடசாலைகள் போன்ற முக்கிய இடங்களுக்கான பயன்பாட்டு வீதியாகவும் பெரியபளை, கச்சார்வெளி, முல்லையடி, செல்வபுரம் போன்ற கிராமங்களின் உப வீதியாகவும் கடலுக்கான வீதியாகவும் பயன்படுத்தப்படுகின்றது.

பச்சிலைப்பள்ளிப் பிரதேசத்தின் முக்கிய வீதியை இது வரை ஏன் கவனிக்காதிருக்கிறார்கள் என்ற காரணம் புரியவில்லை என



இந்த மக்கள்கேள்வி எழுப்பியுள்ளனர்.

இதுதொடர்பில் மக்கள் மேலும் தெரிவித்தவை வருமாறு:-

பாடசாலை மாணவர்கள், முதியவர்கள், கர்ப்பிணித் தாய்மார், உத்தியோகத்தரென அனைவருமே பல இன்னல்கள் மத்தியில் பயன்படுத்தும் இந்த வீதியை அரசியல் பிரமுகர்களே கட்சி பேதங்களின்றி செப்பனிட்டுத் தாருங்கள், அரச உயரதிகாரிகளே கருத்தில் கொள்ளுங்கள்.

அனர்த்தங்களான பின் ஆற்றும் உரைகள் வடிக்கும் நீலக்கண்ணீர் என்பன பயன் தரமாட்டா உடன் செயற்பட முன் வாருங்கள் எனக்

கேட்டுக் கொண்டனர்.

இது தொடர்பில் பச்சிலைப்பள்ளி பிரதேச செயலாளர் ப.ஜெயராணி தெரிவிக்கையில்-

இந்த வீதி தொடர்பில் கடந்த கால அபிவிருத்திக்கு முக்கூட்டங்களில் தெரிவிக்கப்பட்டுள்ளது எனவும் இந்த வீதி, வீதி அபிவிருத்தி அதிகார சபைக்குச் சொந்தமான வீதி என்பதால் அவர்களுடனும் பேசப்பட்டது.

இந்த வீதியைப் புனரமைப்பதற்கான பூர்வாங்க வேலைகள் நடைபெற்றுக்கொண்டிருக்கின்றமையால் வருகின்ற வருட இறுதியில் புனரமைப்புப் பணிகள் நடைபெறும் எனத் தெரிவித்தார்.

## யாழ் .பண்ணை சந்தியிலுள்ள கடலோரப் பகுதி சுத்திகரிப்பு!



யாழ்ப்பாணம், குருநகர் பண்ணை சந்தியிலுள்ள கடலோரப் பகுதியை சுத்திகரிக்கும் பணிகள் நடைபெற்றன.

இந்த வேலைத் திட்டம் 'எமது எதிர்காலத்திற்கான சுற்றுச்சூழலைப் பாதுகாத்தல்' எனும்

தலைப்பில் யாழ். பாதுகாப்புப் படைத் தலைமையகத்தின் கீழ் இயங்கும் 51 மற்றும் 512 ஆவது படைத் தலைமையகத்தின் படைப்பிரிவினர் ஒன்றிணைந்து அண்மையில் இந்தச் சுத்திகரிப்பு பணிகளை மேற்கொண்டனர்.

இந்தச் சுத்திகரிப்பு பணிகளில் இலங்கை இராணுவத்தின் 6 ஆவது சமிக்ஞை படையணி, 17 ஆவது கெமுனு கேவா படையணி, 14 ஆவது கஜபாபடையணி, மற்றும் 2 (தொண்டர்) இலங்கை இலே சாயுத காலாட் படையணி இராணுவத்தினர் உள்ளிட்ட 200 படையினர் கலந்து கொண்டமையுடன் அப்பிரதேசத்தைச் சேர்ந்த பொதுமக்களும் கலந்துகொண்டனர்.

## மனித உரிமை மீளாய்வு மாநாட்டில் பிரதி அமைச்சர் ஹர்ஷ டி சில்வா!

கொழும்பு, நவ. 14 இலங்கை தொடர்பான சர்வதேச மீளாய்வு மனித உரிமை கணிப்பு மாநாடு ஜெனிவாவில் எதிர்வரும் 15ஆம் திகதி நடைபெறவுள்ளது.

இதில் கலந்துகொள்வதற்காக இலங்கை சார்பில் பிரதி அமைச்சர் ஹர்ஷ டி சில்வா உள்ளிட்ட விசேட குழுவொன்று நேற்று நாட்டிலிருந்து புறப்பட்டுச் சென்றுள்ளது.

இதன்போது இலங்கையின் மனித உரிமை விடயங்களின் முன்னேற்றம் குறித்து ஐக்கிய நாடுகள் மனித உரிமை பேரவையில் மீளாய்வு செய்யப்படும். இலங்கையின் மனித உரிமை

கள் குறித்து மீளாய்வு செய்யப்படும் மூன்றாவது சந்தர்ப்பம் இதுவாகும்.

ஜெனிவா, பலேய்ஸ் டெஸ் நேஷனலில் இது நடைபெறவுள்ளது.

ஐக்கிய நாடுகளின் மனித உரிமைகள் பேரவையில் அங்கம் வகிக்கும் நாடுகளின் மனித உரிமை மேம்பாடு குறித்து மீளாய்வு செய்யப்படுவது வழமை.

இந்த அமர்வில் இலங்கையுடன் புருண்டி, கொரியா மற்றும் வெனிசுவேலா ஆகிய நாடுகளின் மனித உரிமை மேம்பாடு குறித்தும் மீளாய்வு செய்யப்படும் என்று அறிவிக்கப்பட்டுள்ளது.



## பேரறிவாளனுக்கு மருத்துவ சோதனை

வேலூர், நவ. 14

வேலூர் அடுக்கம்பாறை அரசு ஆஸ்பத்திரியில் முன்னாள் பிரதமர் ராஜீவ் காந்தி கொலை கைதி பேரறிவாளனுக்கு மூட்டு வலிக்குச் சிகிச்சை அளிக்கப்பட்டது.

பேரறிவாளன் சிறுநீரகத் தொற்று மூட்டு வலியால் பாதிக்கப்பட்டுள்ளார். அவருக்கு மாதந்தோறும் வேலூர் அரசு வைத்தியசாலையில் மருத்துவப் பரிசோதனை செய்யப்படுகிறது.

பேரறிவாளன் 2 மாதங்கள் தற்காலிக விடுப்பில் சென்ற போது ஜோலார்பேட்டையில் உள்ள அவரது வீட்டில் சிகிச்சை அளிக்கப்பட்டது. பரோல் முடிந்து கடந்த 24ஆம் திகதி மீண்டும் சிறையில் அடைக்கப்பட்டார்.

இந்த நிலையில், நேற்று அவரை வேலூர் அடுக்கம்பாறை அரசு வைத்தியசாலைக்கு அழைத்துச் சென்றனர். அங்கு சிறுநீர், ரத்தம் பரிசோதனை செய்யப்பட்டன. மேலும் மூட்டு வலிக்கும் சிகிச்சை அளிக்கப்பட்டது எனத் தெரிவிக்கப்படுகிறது.

## விசில் சின்னம், கமலுக்கா? ரஜினிக்கா?

அரசியல் களத்தில் கால்பதிக்கத் தயாராகும் நடிகர்கள் கமலும் ரஜினியும் ஒரே கட்சிச் சின்னத்தைக் குறி வைத்துக் காய்கள் நகர்த்துகின்றனர் எனத் தகவல் வெளியாகியுள்ளது.

கட்சியின் பெயர் என்ன என்பதை இன்னும் முடிவு செய்துகொண்டிருக்கும் கமல், தன் கட்சியின் சின்னம் என்ன என்பதை முடிவு செய்து விட்டார் எனக் கூறப்படுகிறது.

கமல் தன் கட்சிக்காக இப்போது தெரிவு செய்து வைத்திருக்கும் சின்னம் விசில். விசில் என்றால் விழிப்புணர்வு ஏற்படுத்துதல், எச்சரிக்கை செய்தல், புறப்படுவதற்கும், நிறுத்து



வதற்குமான ஒரு வினைச் சொல்லே பெயர்ச் சொல்லாகியிருப்பதுதான் விசில்.

ஆனால், இந்த விசில் சின்னத்தின் மீது ரஜினியும் ஏற்கெனவே ஒரு கண் வைத்துள்ளார் என அவருக்கு நெருக்கமானவர்கள் சிலர் தற்போது தெரிவித்துள்ளனர்.

இருவரில் யார் வேண்டுமானாலும் தேர்தல் ஆணையத்திடம் விண்ணப்பிக்கலாம், இதில் முந்துபவர்களுக்கே விசில்.



## தி.மு.க. ஆட்சிக் கால தவறுகளை மக்கள் இன்னும் மறக்கவில்லை

பன்னீர் செல்வம் பேச்சு



நெல்லை, நவ. 14  
தி.மு.க. தனது ஆட்சிக் காலத்தில் செய்த தவறுகளை மக்கள் ஒருபோதும் மறக்க மாட்டார்கள் என எம்.ஜி.ஆர். நூற்றாண்டு விழாவில் பேசும்போது ஓ.பன்னீர் செல்வம் கூறினார்.

நெல்லையில் நடந்த எம்.ஜி.ஆர். நூற்றாண்டு விழாவில் துணை முதல்வர் ஓ.பன்னீர் செல்வம் பேசியவை வருமாறு:-

அ.தி.மு.க. ஆட்சி தொடரக் கூடாது எனச் சிலர் சதித்திட்டம்

தீட்டுகிறார்கள். விசுவாசம் மிகுந்த தொண்டர்கள் இருக்கும் வரை அந்த எண்ணங்கள் தவிடு பொடியாகும். மேலும் அ.தி.மு.க. மக்கள் இயக்கமாக நூற்றாண்டுகள் பல நிலைத்திருக்கும்.

எம்.ஜி.ஆர். மறைவின் போது தமிழகம் தங்களுக்குத் தான் என்ற எண்ணத்தோடு செயற்பட்ட தி.மு.க.வுக்கு ஜெயலலிதா வின் வளர்ச்சியால் படுதோல்வி ஏற்பட்டது. இப்போது அவர் மறைந்த பின்பு தாங்கள் தான்

முதல்வர் என மீண்டும் தி.மு.க. எண்ணுகின்றது. அது ஒருபோதும் நடக்காது. அரசைக் கலைக்கும் அவர்களது திட்டம் பலிக்காது.

தி.மு.க. தனது ஆட்சிக் காலத்தில் செய்த தவறுகளை மக்கள் ஒருபோதும் மறக்க மாட்டார்கள். முன்னாள் முதல்வர் அண்ணாவால் கிடைத்த ஆட்சியைக் குடும்ப ஆட்சியாக தி.மு.க.வினர் மாற்றியமை. மக்களிடம் நன்மதிப்பை பெற்ற எம்.ஜி.ஆரைக் கட்சியில் இருந்து நீக்கியமை. மத்திய அரசில் அங்கம் வகித்த போதும் தமிழக ஜீவாதாரப் பிரச்சினைகளான காவிரி, முல்லை பெரியாறு பிரச்சினைகளில் தமிழர்களின் உரிமைகளை காக்க தவறியமை, இலங்கையில் நடைபெற்ற போரையும், அதனால், அப்பாவி தமிழர்கள் உயிரிழந்ததையும் தடுக்க தவறியமை போன்ற பழைய சம்பவங்களால் தி.மு.க. மீது மக்கள் தீராத கோபத்தில் உள்ளனர். இதனை அக்கட்சியின் செயல் தலைவர் மு.க.ஸ்டாலின் உணர்ந்து செயற்பட வேண்டும். எத்தனை தேர்தல் வந்தாலும் தி.மு.க.வால் வெற்றியைப் பெறமுடியாது என்று தெரிவித்துள்ளார்.

## ஓ.பி.எஸ்., இ.பி.எஸ். வீட்டிலும் சோதனை நடத்த வேண்டும்



ஒரே குடும்பத்தைச் சேர்ந்தவர்களிடம் மட்டும் அல்லாமல் அமைச்சர்களின் வீடுகளிலும் சோதனை நடத்த வேண்டும் என்று அன்புமணி ராமதாஸ் நிருபர்களிடம் அளித்த பேட்டியில் தெரிவித்துள்ளார்.

பா.ம.க. இளைஞரணித் தலைவர் அன்புமணி ராமதாஸ் சென்னையில் நிருபர்களிடம் கூறியவை வருமாறு:-

சசிகலா, தினகரன் என்று ஒரு குடும்பத்தைச் சேர்ந்தவர்கள் வீடு மற்றும் அலுவலகங்களில் மட்டும் சோதனையிடாமல் அவர்களுக்கு உதவியாக இருந்த ஓ.பி.எஸ்., இ.பி.எஸ் அவர்களுடன் இருக்கும் அமைச்சர்கள் வீட்டிலும் அதிகாரிகள் சோதனையில் ஈடுபட வேண்டும்.

ஜெயலலிதா மரணம் தொடர்பான ஆதாரத்தை டி.டி. வி. தினகரன் தொலைக்காட்சி நிறுவனங்களுக்கு அளித்து மக்களுக்குத் தெரியப்படுத்த வேண்டும்.

குஜராத் தேர்தலை முன்னிட்டு ஜி.எஸ்.ரி. வரிக் குறைப்பு நடந்திருக்கிறது. கைத்தறி மற்றும் கைவினைப் பொருள்கள் மீதும் ஜி.எஸ்.ரி. வரியைக் குறைக்க வேண்டும் என்றும் தெரிவித்துள்ளார்.

## ஜெயா ரி.வி. விவேக் வீடு உள்ளிட்ட இடங்களில்:

### 5ஆவது நாளாகவும் நீடித்த வருமான வரிச் சோதனை

சென்னை, நவ. 14  
ஜெயா ரி.வி. அலுவலகம், இளவரசி மகன் விவேக் வீடு மற்றும் கிருஷ்ணப்பிரியா உட்படச் சசிகலாவின் உறவினர்களின் வீடுகளில் 5ஆவது நாளாக நேற்றும் வருமான வரித்துறையினர் சோதனையில் ஈடுபட்டனர்.

ஓப்பரேஷன் கிளீன் மணி என்ற பெயரில், வரி ஏய்ப்பு செய்யும் நிறுவனங்கள் மீது நடவடிக்கை எடுக்கும் பணியை வருமான வரித்துறை தொடங்கி இருந்தது.

அந்த வகையில் தமிழ்நாட்டில் சசிகலா குடும்பத்தினர் 355 பேரை இலக்கு வைத்துச் சென்னை, தஞ்சை, திருச்சி, நாமக்கல், கோவை, கொடநாடு உள்ளிட்ட இடங்களிலும் மற்றும் பெங்களூர், ஹைதராபாத், டில்லி, புதுச்சேரி

உள்ளிட்ட 200இற்கும் மேற்பட்ட இடங்களில் கடந்த 9ஆம் திகதி விழாழக்கிழமை வருமான வரித்துறையைச் சேர்ந்த 2 ஆயிரம் அதிகாரிகள் அதிரடியாகச் சோதனை மேற்கொண்டனர்.

சசிகலா, டி.டி.வி. தினகரன், திவாகரன், நடராஜன், இளவரசியின் மகன் விவேக் மற்றும் அவருடைய ஆதரவாளர்கள் ஆகியோரின் நிறுவனங்கள், அலுவலகங்கள், வீடுகள் ஆகியவற்றில் தொடங்கிய இந்தச் சோதனை இடைவிடாமல் நேற்றுமுன்தினம் 4ஆவது நாளாகவும் நீடித்தது.

இதில், மிக முக்கியமான நிறுவனங்கள் சென்னை ஈக்காட்டுதாங்கலில் உள்ள ஜெயா ரி.வி. அலுவலகம், நமது எம்.ஜி.ஆர். நாளிதழ் அலுவலகம், மிடாஸ் மதுபான ஆலை, கொடநாடு



எஸ்டேட் ஆகியவை ஆகும்.

இந்த நிலையில், வருமான வரித்துறை சோதனை 5ஆவது நாளாகவும் நேற்று நீடித்தது. ஜெயா ரி.வி. ஜெயா ரி.வி. தலைமை நிலைய நிர்வாகி இளவரசியின் மகன் விவேக் வீடு, மகன் கிருஷ்ணப்பிரியா வீடு உள்ளிட்ட சில பகுதிகளில் சோதனை தொடர்ந்து நடந்து

வருகின்றது. பல்வேறு இடங்களிலும் நடைபெற்ற சோதனையில் ஏராளமான சொத்து ஆவணங்களை வருமான வரி அதிகாரிகள் கைப்பற்றி உள்ளனர் எனவும், அந்த ஆவணங்களைச் சென்னையில் உள்ள வருமான வரி அலுவலகத்துக்கு எடுத்துச் சென்றுள்ளனர் எனத் தகவல் வெளியாகியுள்ளது.

# ஈரான் - ஈராக் எல்லையில் பூகம்பம்: இடிபாடுகளில் சிக்கி 135 பேர் சாவு



தெஹ்ரான், நவ. 14  
ஈரான், ஈராக் நாடுகளில் ஏற்பட்ட கடுமையான நிலநடுக்கத்தால் 135 பேர் பலியாகி உள்ளனர். மேலும் பலர் கட்டட இடிபாடுகளில் சிக்கியுள்ளனர் எனத் தெரிவிக்கப்படுகிறது. ஈரான் மற்றும் ஈராக் இடையேயான எல்லைப் பகுதியில் நேற்றுமுன்தினம் இரவு கடுமையான நிலநடுக்கம் ஏற்பட்டது. ஈராக்கின் ஹலாப்ஜா நகரில் இருந்து 32 கிலோ மீற்றர் தொலைவில், ஈரான் பகுதிக்குட்பட்ட கெர் மன்ஷா மாகாணத்தில் இந்த நிலநடுக்கம் மையம் கொண்டிருந்தது. இது ரிசுட்ர் அளவுகோலில் 7.2 ஆகப் பதிவாகியிருந்தது என அமெரிக்கப் புவியியல் ஆய்வு மையம் தெரிவித்துள்ளது.



இந்த நிலநடுக்கத்தை அடுத்து ஈரானின் வடமேற்கு, வடக்கு மற்றும் மத்திய பகுதிகளிலும் நில அதிர்வு உணரப்பட்டது. நிலநடுக்கம் ஏற்பட்ட பகுதிக்கு மீட்புக் குழுவினர் விரைந்து சென்று மீட்பு பணியில் ஈடுபட்டனர். இந்த நில நடுக்கத்தால் இரு நாடுகளிலும் சுமார் 135 பேர் இறந்திருக்கின்றனர் எனத் தகவல் வெளியாகியுள்ளது. கெர்மன்ஷா மாகாணத்தில் மட்டும் 120 இற்கும் மேற்பட்டோர் கட்டட இடிபாடுகளில் சிக்கி உயிரிழந்துள்ளனர். நூற்றுக்கணக்கானோர் காயங்களுடன் மீட்கப்பட்டு மருத்துவமனைகளில் சேர்க்கப்பட்டுள்ளனர். மேலும் பலர் இடிபாடுகளில் சிக்கியிருக்கின்றமையால் பலி எண்ணிக்கை உயரும் அபாயம் உள்ளது. ஈராக்கில் 4 பேர் பலியாகினர் எனவும், 50 பேர் மீட்கப்பட்டுள்ளனர் எனவும் குர்திஷ் சுகாதாரத்துறை அதிகாரிகள் கூறுகின்றனர்.

நிலநடுக்கம் ஏற்பட்ட பகுதிகளில் 30இற்கும் மேற்பட்ட மீட்புக் குழுவினர் முழுவீச்சில் மீட்பு மற்றும் நிவாரணப் பணிகளில் ஈடுபட்டுள்ளனர் எனத் தெரிவிக்கப்படுகிறது. (ப)

## வியாழன் விட 13 மடங்கு மிகப் பெரிய புதிய கிரகம்



வியாழன் கிரகத்தை விட 13 மடங்கு பிரம்மாண்டமான புதிய கிரகத்தை அமெரிக்காவின் 'நாசா' மையம் கண்டுபிடித்துள்ளது. அமெரிக்காவின் 'நாசா' மையம் விண்வெளியில் ஆராய்ச்சி மேற்கொண்டு பல்வேறு சாதனைகளை நிகழ்த்தி வருகின்றது. விண்வெளியில் பல்வேறு புதிய கிரகங்கள் கோடிக்கணக்கான நட்சத்திரங்கள் மற்றும் விண்கல் போன்றவற்றைக் கண்டுபிடித்துள்ளது. இந்த நிலையில் தற்போது பிரம்மாண்டமான புதிய கிரகத்தைக் கண்டுபிடித்துள்ளது. இது வியாழன் கிரகத்தை விட 13 மடங்கு பெரியது.

அதற்கு 'ஓ.ஜி.எல்.இ- 2016-பி.எல். ஜி-1190 எல்.பி.' எனப் பெயரிடப்பட்டுள்ளது. இக்கிரகத்தை 'ஸ்பிட்சர்' விண்வெளித் தொலைநோக்கி மூலம் 'நாசா' விஞ்ஞானிகள் கண்டுபிடித்துள்ளனர். இந்தப் புதிய கிரகம் பூமியில் இருந்து 22 ஆயிரம் ஒளி தூரத்தில் உள்ளது. இதற்குத் துணைக் கிரகம் எதுவும் உள்ளதா? எனக் கண்டறியப்படவில்லை. அதன் அருகே மிகக் குட்டையான மண் நிறத்தில் ஒரு பொருள் தெரிகிறது. அது துணைக் கிரகமா என உறுதியாகத் தெரியவில்லை என்று தெரிவிக்கப்படுகிறது.

## வடகொரிய அதிபரைக் குண்டன், குள்ளன் என அழைக்கமாட்டேன்

வொஷிங்டன், நவ. 14  
முதியவர், பைத்தியகாரர் என்று தன்னை விமர்சித்த கிம் ஜாங் உன்னைக் குண்டன் என்றும் குள்ளன் என்றும் நான் ஒருபோதும் அழைக்கமாட்டேன் என அமெரிக்க அதிபர் டொனால்ட் ட்ரம்ப் தெரிவித்துள்ளார். அணு ஆயுதங்களை வடகொரியாவில் சோதனை செய்வதற்கு அமெரிக்கா உள்ளிட்ட நாடுகள் கடும்தீவிரத்தோடு தெரிவித்து வருகின்றன. மேலும் இது அந்தநாடு மட்டுமல்லாமல் அண்டைய நாடுகளுக்கும் மிகப்பெரிய அச்சுறுத்தல் என்பதால் வடகொரிய அதிபரின் செயலுக்குக் கடும்தீவிரத்தோடு எதிர்ப்பு நிலவுகிறது.

இதனால் அமெரிக்க அதிபர் ட்ரம்ப் பிற்கும், வடகொரிய அதிபர் கிம் ஜாங் உன்னிற்கும் இடையே கடந்த சில மாதங்களாக மோதல் போக்கு நிலவி வருகிறது. இந்த நிலையில் ஜ.நா.சபைக் கூட்டத்தொடரில் ட்ரம்ப் பேசும்போது ஏவுகணை மனிதன் கிம் ஜாங் உன்னின் ஆட்சிக்கு முடிவு கட்ட ஏவுகணைகளைச் சோதனை செய்து வருகிறார் என்று கூறியிருந்தார். இதற்குப் பதிலடியாக அமெரிக்காவின் தலைவர் ஒரு வயதான முதியவர், குரைக்கும்

நாய் கடிக்காது என்று கிம் ஜாங் தனது டுவீட்டரில் கூறினார். மேலும் வடகொரியாவிற்கு மிரட்டல் விடுக்கும் அமெரிக்க அதிபர் ட்ரம்ப் மனநலம் சரியில்லாதவர் என்றும் விமர்சித்தார். இந்த நிலையில், நேற்று முன்தினம் டுவீட்டரில் கிம் ஜாங்கை, ட்ரம்ப் மீண்டும் விமர்சித்துள்ளார். அதில்தன்னை முதியவர் என்று கிம் கூறினாலும் நான் அவரைக் குள்ளன் மற்றும் குண்டன் என்றும் கூறமாட்டேன். அவருடன் நட்புறவு ஏற்பட முயற்சிக்கின்றமை மிகவும் கடினம். ஆனால், இது ஒரு நாள் ஈடேறும், என்று ட்ரம்ப் தெரிவித்துள்ளார்.

## இந்துக்களின் வீடுகளுக்குத் தீ வைத்த விவகாரம் பங்களாதேஷில் 53 பேர் கைது

டாக்கா, நவ. 14  
பங்களாதேஷில் 30இற்கும் மேற்பட்ட இந்துக்கள் வீடுகளுக்குத் தீ வைக்கப்பட்ட விவகாரம் தொடர்பாக இதுவரை 53 பேரைக் கைது செய்துள்ளோம் எனப் பொலிஸார் தெரிவித்துள்ளனர். பங்களாதேஷில் இந்துக்கள் குறைந்த அளவில் உள்ளனர். அங்கு அவர்கள் மீதான தாக்குதல்கள் தொடர்ந்து வருகின்றன. இதற்கிடையே, நேற்றுமுன்தினம் ராப்தூர் மாவட்டம் தாகுர்புரா கிராமத்தில் உள்ள இந்துக்கள் மீது குறிவைத்துத் தாக்குதல் நடத்தப்பட்டது. பேஸ்புக் சமூக வலைதளத்தில் சர்ச்சைக்குரிய விதமாகக் கருத்துக்களைப் பதிவிட்டார்கள் எனக் கூறித் தாக்குதல் நடத்தப்பட்டது. பல கிராமங்களைச் சேர்ந்த 20 ஆயிரத்துக்கும் மேற்பட்டோர் கும்பலாகத் திரண்டு போராட்டம் நடத்தினர். அப்போது ஏற்பட்ட வன்முறையில் 30 இற்கும் மேற்பட்ட இந்துக்களின் வீடுகள் எரிந்து சாம்பராகின. வன்முறைக் கும்பலைக் கலைக்கப் பொலிஸார் நடத்திய துப்பாக்கிச் சூட்டில் ஒருவர் பலியானார். இதைத் தொடர்ந்து அப்பகுதியில் பொலிஸார் குவிக்கப்பட்டுள்ளனர். இது தொடர்பாக விசாரணை நடத்தி ஒரு வாரத்தில் அறிக்கை தாக்கல் செய்ய அரசு உத்தரவிட்டுள்ளது. இந்த நிலையில், இந்துக்கள் வீடுகளில் தீவைத்தமை தொடர்பாக 53 பேரைப் பொலிஸார் கைது செய்துள்ளனர் எனத் தெரிவிக்கப்படுகிறது.



## காத்திருப்போர் பட்டியலில் அசேல

இலங்கை அணியின் துடுப்பாட்ட வீரர் அசேல குணரத்ன, உடல் தகுதிச் சோதனையில் வெற்றி பெற்றால் மட்டுமே, டெஸ்ட் அணியில் இடம் கிடைக்கும் என தேர்வுக்குழு தெரிவித்துள்ளது.

குணரத்ன, இந்தியாவுக்கு எதிரான போட்டியில் விளையாடியபோது கையில் ஏற்பட்ட காயம் காரணமாக, கடந்த ஜூலை மாதத்திலிருந்து இலங்கை அணியில் விளையாடாமல் இருந்தார்.

இந்த நிலையில், இந்திய அணிக்கு எதிரான டெஸ்ட் தொடரில் விளையாட உள்ள வீரர்களின் பட்டியலில் குணரத்னின் பெயர் பரிசீலனையில் உள்ளது.

எனினும் நாளை புதன்கிழமை நடைபெற உள்ள உடற்குதிப் பரிசோதனையில், அவர் வெற்றி பெற்றால் மட்டுமே டெஸ்ட் தொடரில் அவர் விளையாட முடியும் எனத் தேர்வுக்குழு



அறிவித்துள்ளது.

தேர்வுக்குழு உறுப்பினரான கிரேம் லெப்ராய் கூறுகையில், இந்தியாவுக்கு எதிரான டெஸ்ட் தொடரில் குணரத்ன வின் பங்கு இன்னும் உறுதிப்படுத்தப்படவில்லை என்று தெரிவித்துள்ளார்.

வலக்கைத் துடுப்பாட்ட வீரரான

குணரத்ன, பகுதிநேரப் பந்துவீச்சாளரும் ஆவார். மேலும் கடந்த ஒன்றரை ஆண்டில் இலங்கை அணியின் சிறந்த வீரராக அவர் செயற்பட்டு வந்துள்ளார் என்பது குறிப்பிடத்தக்கது.

## 60 போதாது: 160 வேண்டும்

ஆஷஸ்தொடருக்கான பயிற்சி ஆட்டத்தில் இங்கிலாந்து வீரர்கள் அதிகப்பட்சமாக 63 ஓட்டங்களை அடித்துள்ளனர். அதுபோதாது, 160 ஓட்டங்கள் தேவை என பெய்லிஸ் கூறியுள்ளார்.

இங்கிலாந்து அணி ஐந்து போட்டிகள் கொண்ட ஆஷஸ் கிரிக்கெட் தொடரில் விளையாடுவதற்காக ஆஸ்திரேலியா சென்றுள்ளது. இரு அணிகளுக்கும் இடையிலான முதல் டெஸ்ட் 23 ஆம் திகதி பிரிஸ் பேனில் ஆரம்பமாகவுள்ளது.

இதற்கு முன்னதாக இங்கிலாந்து மூன்று பயிற்சி ஆட்டத்தில் மோதுகின்றது. இதில் முதல் இரண்டு பயிற்சி ஆட்டங்கள் முடிவடைந்துள்ளது. முதல் ஆட்டம் சமநிலையில் முடிந்துள்ள நிலையில், அடிவலையில் நடைபெற்ற நான்கு நாட்கள் கொண்ட பகல்-இரவு பயிற்சி ஆட்டத்தில் இங்கிலாந்து வெற்றி பெற்றது. பயிற்சி ஆட்டங்களில் இங்கிலாந்து வீரர்கள் சிறப்பாக விளையாடினாலும் எந்த வீரரும் 63 ஓட்டங்களைத் தாண்டவில்லை.

இந்த நிலையில், ஆஷஸ் தொடரைக் கைப்பற்ற வேண்டுமென்றால், 60 ஓட்டங்கள் போதாது, அதற்குப் பதிலாக 160 ஓட்டங்கள் தேவை என இங்கிலாந்து அணியின் தலைமை பயிற்சியாளர் பெய்லிஸ் தெரிவித்துள்ளார்.



பெய்லிஸ்

## ரென்ஷா செய்தித்தானை தவிர்க்க வேண்டுமாம்:



### வோர்னர் அறிவுரை

ஆஷஸ் தொடரில் தொடக்க வீரராக களம் இறங்க இருக்கும் ரென்ஷா செய்தித்தாள்களைத் தவிர்க்க வேண்டும் என வோர்னர் அறிவுரை கூறியுள்ளார்.

ஆஸ்திரேலியா - இங்கிலாந்து அணிகளுக்கு இடையிலான ஐந்து போட்டிகள் கொண்ட ஆஷஸ் கிரிக்கெட் தொடர் வருகிற 23ஆம் திகதி பிரிஸ்பேனில் தொடங்குகிறது. இங்கிலாந்து அணி பயிற்சி ஆட்டத்தில்

விளையாடிவரும் நிலையில் ஆஸ்திரேலிய வீரர்கள் உள்ளூர் தொடரான ஷெப்பீல்ட் ஷீல்ட் தொடரில் விளையாடி வருகிறார்கள்.

ஆஸ்திரேலிய அணியின் துணைத் தலைவரான வோர்னர் தொடக்க வீரராகக் களம் இறங்குவார். அவருடன் 21 வயதான இளம் வீரர் ரென்ஷா களம் இறங்குவார் என்று எதிர்பார்க்கப்படுகிறது. இளம் வீரரான ரென்ஷா 10 டெஸ்ட் போட்டிகளில் விளையாடியுள்ளார். சராசரி 36.64 வைத்துள்ளார்.

இந்தியாவிற்கு எதிரான தொடரில் சுழற்பந்து வீச்சை சிறப்பாக எதிர்கொண்டு விளையாடினார். தற்போது ஷெப்பீல்ட் ஷீல்ட் தொடரில் குயின்ஸ்லாந்து அணிக்காக விளையாடி வரும் ரென்ஷா ஓட்டங்கள் குவிக்கத் திறன் வருகிறார். நான்கு இன்னிங்ஸில் 20 ஓட்டங்களைக் கூடத் தாண்டவில்லை. ரென்ஷாவின் ஆட்டம் பற்றித் தேர்வாளர்கள் மற்றும் தலைமைப் பயிற்சியாளர் கவலைப்படவில்லை. ஆனால் உள்ளூர் பத்திரிகைகள் கண்காணித்து வருகின்றன. ரென்ஷாவின் மோசமான ஆட்டம் தொடர்பாக எழுத வாய்ப்புள்ளது.

இந்த நிலையில்தான் ரென்ஷா பத்திரிகைகளைத் தவிர்க்க வேண்டும் என்று வோர்னர் அறிவுறுத்தியுள்ளார்.



## இலங்கை அணியின் குட்டி முரளி?

19 வயதுக்குட்பட்ட இலங்கைக் கிரிக்கெட் அணியில், கெவின் கொத்திகொட எனும் இளம் வீரர் வித்தியாசமான முறையில் பந்துவீசி அசத்துகிறார்.

முத்தையா முரளிதரன், மென்டிஸ் மற்றும் மலிங்க ஆகியோருக்கு அடுத்தபடியாக களம் கண்டிருக்கிறார் கெவின் கொத்திகொட எனும் இளம் பந்துவீச்சாளர்.

19 வயதுக்குட்பட்டோருக்கான ஆசியக் கிண்ணப் போட்டியில் ஆப்கானிஸ்தானுக்கு எதிரான இவரது பந்துவீச்சு அனைவரின் கவனத்தையும் ஈர்த்தது. தென் ஆபிரிக்க அணியின் முன்னாள் பந்துவீச்சாளர் Chinaman Paul Adams யின் பந்து வீச்சு போல, கெவினின் பந்துவீச்சு மிகவும் வித்தியாசமாக இருந்தது என Cricket Fraternity தெரிவித்துள்ளது.

கெவின், காலேவில் உள்ள மஹிந்த கல்லூரிக் கிரிக்கெட் அணியில் விளையாடி, அந்த அணி ஹோர்மனி கிண்ணத்தை வெல்லக் காரணமாக இருந்தவர் என்பது குறிப்பிடத்தக்கது.

## துடுப்பாட்ட வீரர்; பந்து வீச்சாளர் அல்லர்.



இலங்கை அணியின் சகல துறை ஆட்டக் காரர் மத்தியூஸ் இந்தியாவுடனான டெஸ்ட் தொடரில் பந்து வீச்சுமட்டார் எனத் தெரிவிக்கப்பட்டுள்ளது.

இலங்கை அணி வீரர் மத்தியூஸ் கடந்த 12 மாதங்களுக்கு மேலாகவே தொடர் காயங்களால் அவதிப்பட்டு வருகின்றார் அத்துடன் பல முக்கிய போட்டிகளில் விளையாடாமல்

இருந்தார்.

இந்த நிலையில், விரைவில் தொடங்கவுள்ள இந்தியாவுக்கு எதிரான டெஸ்ட் தொடரில் மத்தியூஸ் மீண்டும் சேர்க்கப்பட்டுள்ளார். இந்தப் போட்டிகளில் மத்தியூஸ் பந்துவீச்சு மட்டார் என இலங்கை அணியின் பந்துவீச்சுப் பயிற்சியாளர் ருமேஷ் ரத்நாயக்க தெரிவித்துள்ளார்.

அவர் கூறுகையில், இந்தியாவுடனான டெஸ்ட் தொடரில் மத்தியூஸ் துடுப்பாட்ட வீரராக மட்டும் களமிறங்குவார், பந்து வீச்சாளராகச் செயற்படமாட்டார்.

சிலகாலமாகவே அவர் டெஸ்ட் போட்டிகளில் பந்து வீச்சில்லை. கடந்த ஜூலை - செப்டெம்பர் பரில் இலங்கையில் நடைபெற்ற இந்தியாவுடனான ஒருநாள் கிரிக்கெட் தொடரில் பந்து வீச்சு மத்தியூஸ், டெஸ்ட் தொடரில் பந்துவீச்சு வில்லை என்பதை ருமேஷ் நினைவுகூர்ந்துள்ளார்.

கடந்த இரு தினங்களாக நடைபெற்ற போர் பிரசிடெண்ட் அணிக்கு எதிரான பயிற்சி ஆட்டத்திலும் மத்தியூஸ் பந்துவீச்சாளராக ஒரு பந்தைக் கூட வீச்சவில்லை என்பது குறிப்பிடத்தக்கது.



## சமநிலையில் நிறைவடைந்தது இலங்கை - இந்தியா பயிற்சி ஆட்டம்

நேற்றுமுன்தினம் நடைபெற்று முடிந்திருக்கும் இலங்கை கிரிக்கெட் அணி மற்றும் இந்திய (கிரிக்கெட் கட்டுப்பாட்டுச் சபை) தலைவர் பதினொருவர் அணிகளுக்கு இடையிலான இரண்டு நாள் கொண்ட முதல் தரப் பயிற்சிப் போட்டி சமநிலையில் முடிவடைந்துள்ளது.

இந்தியாவுக்குத் தற்போது சுற்றுப் பயணம் மேற்கொண்டிருக்கும் இலங்கை அவ்வணியுடனான தொடர்கள் ஆரம்பமாக முன்னர் இந்திய சபைப் பதினொருவர் அணியுடன் மோதியிருந்த இந்தப் பயிற்சி ஆட்டம் நேற்று முன்தினம் கொல்கத்தாவின் ஜடாப்பூர் பல்கலைக்கழக மைதானத்தில் ஆரம்பமாகியிருந்தது.

எதிர்த் தரப்பால் துடுப்பாட்டப் பணிக்கப்பட்டிருந்த இலங்கை அணி முதல் நாள் ஆட்ட நேர நிறைவின்போது அஞ்சலோ மத்தியூஸ், திமுத் கருணாரத்ன, சதீர் சமரவிக்ரம மற்றும் நிரோஷன் திக்வெல்ல ஆகியோரின் அரைச் சதங்களுடன் முதல் இன்னிங்ஸுக்காக 88 ஓவர்களில் 6 விக்கெட்டுகளை இழந்து 411 ஓட்டங்களைப் பெற்றிருந்தது.

களத்தில் நிரோஷன் திக்வெல்ல 73 ஓட்டங்களுடனும் ரோஷென் சில்வா 36 ஓட்டங்களுடனும் ஆட்டமிழக்காது நின்றிருந்தனர்.

போட்டியின் இரண்டாம் நாளில் இலங்கை அணித் தலைவர் தினேஷ் சந்திமல் தொடர்ந்து துடுப்பாட்டமில் தமது இன்னிங்ஸை முடித்துக்கொள்கிறோம் என அறிவித்தார். இதனால் போட்டியின் முதல் நாளில் துடுப்பாட்டத்தின் போது ஓய்வெடுத்துக் கொண்ட அஞ்சலோ மத்தியூஸ், திமுத் கருணாரத்ன மற்றும் தினேஷ் சந்திமல் ஆகியோர் ஆட்டமிழந்தனர் எனக் கருதப்பட்டு இலங்கை அணியின் முதல் இன்னிங்ஸ் 411 ஓட்டங்களுக்கு 9 விக்கெட்டுகளை இழந்த நிலையில் முடிக்கப்பட்டிருந்தது.

தொடர்ந்து தமது முதல் இன்னிங்ஸ் துடுப்பாட்டத்தை ஆரம்பித்த இந்திய (கிரிக்கெட் கட்டுப்பாட்டு) சபைத் தலைவர் தரப்பு வழக்கத்துக்கு மாறாகப் பந்து வீசிய துடுப்பாட்ட வீரர் லஹிரு திரிமன்னவின் பந்து வீச்சுக்குத் தடுமாறியது. திரிமன்னவின் எதிர்பாராத பந்துவீச்சின் காரணமாகத் தொடக்கத்தில் 31 ஓட்டங்களுக்கு 2 விக்கெட்டுகளை இழந்து இந்தியத் தரப்பினர் தடுமாறியிருந்தனர்.

எனினும், நம்பிக்கையான முறையில் ஆடத் தொடங்கிய இந்தியப் பதினொருவர் அணியின் தலைவர் சஞ்சு சாம் சன் சரிவு ஒன்றிலிருந்து தனது தரப்பை மீட்டெடுத்துக் கொண்டார்.

இதனையடுத்து சீரான ஓட்ட இடைவெளிகளில் விக்கெட்டுகளைப் பறிகொடுத்த இந்தியத் தரப்பு ஒரு நல்ல நிலையை அடைந்து கொண்டது.

இதேவேளை, இலங்கை பந்துவீச்சாளர்களைச் சாமர்த்தியமாக எதிர்கொண்ட சாம்சன் சதமும் விளாசி அணியின் ஓட்ட எண்ணிக்கைக்கு முதுகெலும்பாக செயற்பட்டிருந்தார்.

இந்திய சபைத் தலைவர் பதினொருவர் அணியின் ஐந்தாவது விக்கெட்டாகப் பறிபோயிருந்த சாம்சன் 143 பந்துகளுக்கு 19 பவுண்டரிகள் மற்றும் ஒரு சிக்ஸர் உள்ளடங்கலாக 128 ஓட்டங்களைச் சேர்த்திருந்தார்.

இதனையடுத்து இந்தியத் தரப்பு மேலதிக விக்கெட்டுக்களைப் பறிகொடுக்காது 75 ஓவர்களுக்கு 5 விக்கெட்டுகளை இழந்து 287 ஓட்டங்களைக் குவித்திருந்த போது போட்டியின் இறுதி நாள் ஆட்ட நேரம் முடிவடைந்தது. இதனால் போட்டி சமநிலையில் அடைந்தது.

இந்திய சபைத் தலைவர் தரப்பின் துடுப்பாட்டத்தில் ரோஹன் பிளேம் 39 ஓட்டங்களையும், ஜிவான்ஜோட் சிங் 35 ஓட்டங்களையும் பெற்று இந்திய சபை பதினொருவர் தரப்புக்கு வலுச் சேர்ந்திருந்தனர்.

இலங்கை அணியின் பந்து வீச்சில் லஹிரு திரிமன்ன 22 ஓட்டங்களுக்கு 2 விக்கெட்டுகளையும் தனஞ்சய டி சில்வா, சதீர் சமரவிக்ரம மற்றும் தில்ருவான் பெரேரா ஆகியோர் தலா ஒரு விக்கெட் வீதமும் கைப்பற்றியிருந்தனர்.

இந்தப் பயிற்சிப் போட்டியை சமநிலையில் முடித்திருக்கும் இலங்கை அணி அடுத்ததாக நாளை மறுதினம் 16 ஆம் திகதி கொல்கத்தா ஈடன் கார்டன் மைதானத்தில் நடைபெறவிருக்கும் இந்திய அணியுடனான டெஸ்ட் போட்டியில் மோதவுள்ளமை குறிப்பிடத்தக்கது.

## உலக டென்னிஸ் போட்டி: சிலிச் அதிர்ச்சித் தோல்வி

உலக ஆண்கள் டென்னிஸ் போட்டியின் நேற்றுமுன்தின ஆட்டத்தில் சிலிச் 4:6, 6:3, 4:6 என்ற கணக்கில் தோல்வியைத் தழுவிக்கொண்டார்.

ஒவ்வொரு ஆண்டு இறுதியிலும் தரவரிசையில் 8 இடங்களில் இருக்கும் வீரர்கள் பங்கேற்கும் ஏ.டி.பி. டென்னிஸ் இறுதிச் சுற்று நடைபெறும்.

இந்த ஆண்டுக்கான ஏ.டி.பி. உலக டென்னிஸ் போட்டி லண்டனில் நேற்றுமுன்தினம் தொடங்கியது. எதிர்வரும் 19ஆம் திகதி வரை இந்தப் போட்டி நடக்கவுள்ளது.

இந்த 8 வீரர்களும் இரு பிரிவுகளாகப் பிரிக்கப்பட்டனர். போரிஸ் பெக்கா அணியில் ரோஜர் பெடர் (சுவீற்ஸ்லாந்து), அலெக் சாண்டர் சுவேரேவ் (ஜேர்மனி), சிலிச் (குரோஷியா), ஜாக்சோக் (அமெரிக்கா) ஆகியோரும், பீட்சாம்ராஸ் அணியில் முதல் தர வீரரான ரபெல் நடால் (ஸ்பெயின்),



டொமினிக் தியம் (ஆஸ்திரேலியா), டிமிட் ரோவ் (பல்கேரியா), டேவிட் கோபின் (பெல்ஜியம்) ஆகியோரும் இடம்பெற்றனர்.

நேற்று முன்தினம் நடந்த ஆட்டத்தில் சிலிச் அதிர்ச்சிகரமாகத் தோற்றார்.

## தீருமண பந்தத்தில் இந்திய கிரிக்கெட் வீரர்

இந்திய அணியின் வேகப்பந்து வீச்சாளர் புவனேஸ்வர்குமார் எதிர்வரும் 23ஆம் திகதி தீருமண பந்தத்தில் இணையவுள்ளார்.

புவனேஸ்வர் குமாரின் தீருமண நிச்சயதார்த்தம், நுபுர்நகர் என்ற பெண்ணுடன் கடந்த ஓக்ரோபர் மாதம் 5ஆம் திகதி நடைபெற்றது. அதனைத் தொடர்ந்து, இம்மாதம் 23ஆம் திகதி நாக்பூரில் தீருமணம் நடைபெற இருப்பதால், அவர், இலங்கை அணிக்கு எதிரான இரண்டாவது டெஸ்ட் போட்டியில் வினையாட மாட்டார் என அறிவிக்கப்பட்டுள்ளது.

ஆனால், 16ஆம் திகதி நடைபெறும் முதல் டெஸ்ட் போட்டியில் அவர் வினையாடுவார் என கூறப்படுகிறது. நவம்பர் 23ஆம் திகதி தீருமணம் நடைபெறுவதைத் தொடர்ந்து, 26ஆம் திகதி அவரின் சொந்த ஊரான மீருட்டில் வரவேற்பு நிகழ்ச்சி நடைபெறும் எனத் தெரிவிக்கப்பட்டது.

இந்திய டென்னிஸ் நட்சத்திரவீராங்களை சானியா மிர்சா முழங்கால் காயத்தால் தான் அவதிப்பட்டு வருகின்றேன் எனத் தெரிவித்துள்ளார்.

இந்திய டென்னிஸ் நட்சத்திரவீராங்களை இந்த ஆண்டுத் தொடக்கத்தில் உலக இரட்டையர் தரவரிசையில் முதல் இடத்தில் இருந்தார். காயம் காரணமாக சில போட்டிகளில் வினையாடாதமையால் அவர் தரவரிசையில் சமீபத்தில் 12ஆவது இடத்திற்குத் தள்ளப்பட்டார்.

இந்த நிலையில், மும்பையில் நடந்த வினையாட்டு விருது விழாவில் கலந்து கொண்ட சானியா மிர்சா அளித்த பேட்டியில், 'இந்த வருடம் எனக்குக் கடினமானதாக அமைந்துள்ளது. முழங்கால் காயத்தால் அவதிப்பட்டு வருகின்றேன். இதனால் ஓய்வு எடுக்க வேண்டிய நிலை ஏற்பட்டுள்ளது. காயத்துக்குச் சத்திர சிகிச்சை செய்ய வேண்டுமா?, வேண்டாமா? என்பது சிலநாள்களில் தெரியும். தரவரிசையில் முதல் 10 இடங்களுக்கு அருகில் இருப்பது மகிழ்ச்சி

## முழங்கால் காயத்தால் அவதியுறும் சானியா



## இலங்கை அணியை கிண்டலடித்த ஹர்பஜன்



இலங்கை அணியின் செயற்பாடுகள் சமீப காலமாக மோசமாக உள்ளமையால் பல்வேறு விமர்சனங்களை இலங்கை அணி சந்தித்து வருகிறது.

இந்த நிலையில் இந்தியா வந்துள்ள இலங்கை அணி, மூன்று டெஸ்ட், மூன்று ஒருநாள் மற்றும் மூன்று டி-20 போட்டிகளில் பங்கேற்கிறது.

தற்போது பயிற்சி ஆட்டத்தில் வினையாடி வரும் இலங்கை அணி வீரர் திமுத் கருணாரத்ன, அஸ்வின், ஜடேஜாவை எதிர்கொள்ளத் தயார் என்று தெரிவித்திருந்தார்.

இதற்குப் பதிலளித்த ஹர்பஜன் சிங், ஸிம்பாப்வேயிடம் தோல்வி அடைந்தார், இலங்கை தற்போது மோசமான நிலையில் உள்ளது விரைவில் சர்வதேச தரத்துக்கு வருவார்கள் என்ற நம்பிக்கை உள்ளது எனத் தெரிவித்திருந்தார்.

ஆனால், சிறிது நேரத்திலேயே அந்த டுவீட்டை நீக்கிவிட்டார். இதற்கு முன்பும் ஆஸ்திரேலியாவை மஞ்சள் சீருடையில் இலங்கை அணி என கிண்டல் செய்திருந்தமை குறிப்பிடத்தக்கது.

**எதுவாயினும்...**

(முதலாம் பக்கத் தொடர்ச்சி)  
தமிழ்த் தேசியக் கூட்டமைப்பில் இருந்து விலகி தமிழ் மக்கள் பேரவை, தமிழ்த் தேசிய மக்கள் முன்னணி ஆகியவற்றுடன் இணைந்து புதிய தேர்தல் கூட்டு ஒன்றை அமைக்கவுள்ளனர் எனத் தமிழ்த் தேசியக் கூட்டமைப்பின் பங்காளிக் கட்சியான ஈ.பி.ஆர்.எல்.எவ்வின் தலைவர் சுரேஷ் பிறேமச்சந்திரன் நேற்று முன்தினம் யாழ்ப்பாணத்தில் தெரிவித்திருந்தார்.

இது தொடர்பில் தமிழ்த் தேசியக் கூட்டமைப்பின் தலைவர் இரா.சம்பந்தனிடம் கேட்டபோதே அவர் மேற்கண்டவாறு கூறினார். சுரேஷின் அறிவிப்புத் தொடர்பில் சம்பந்தன் மேலும் தெரிவித்தவை வருமாறு:

தமிழ்த் தேசியக் கூட்டமைப்பின் உருவாக்கம் முதல் ஈ.பி.ஆர்.எல்.எவ். அதில் அங்கம் வகித்து வருகின்றது. இப்போது அந்தக் கட்சி கூட்டமைப்பில் இருந்து வெளியேறுவதாக அதன் தலைவர் சுரேஷ் பிறேமச்சந்திரன் அறிவித்துள்ளார் என உட்காங்கம் மூலம் செய்திகள் வெளியாகியுள்ளன. ஆயினும், அவர்களின் முடிவு பற்றி இதுவரை எமக்கு உத்தியோகபூர்வமாக அறிவிக்கப்படவில்லை.

சுரேஷ் பிறேமச்சந்திரன் தனிப்பட்ட ரீதியில் இதனை அறிவிப்பதை விடுத்து முதலில் உத்தியோகபூர்வ முடிவை கூட்டமைப்பின் தலைமைக்கு அறிவிக்கவேண்டும். வாய்ச்சொல்லை விட்டு விட்டு அதனை எமக்கு உரிய முறையில் தெரியப்படுத்தட்டும். அதன் பின்னர் கூட்டமைப்பு அவருக்கு உரிய பதிலைக் கொடுக்கும்.

உள்ளூராட்சித் தேர்தலில் நாங்கள் கூட்டமைப்பாகவே போட்டியிடுவோம். நாங்கள் யாரையும் கூட்டமைப்பில் இருந்து விலகிச் செல்லும்படி சொல்லவில்லை. அவ்வாறான ஒரு நிலைமை ஏற்படுவதை நாமும் விரும்பவில்லை. எதுவானாலும் சுரேஷ் எங்களுடன் பேசித் தீர்த்துக்கொள்ளவேண்டும் - என்றார்.

**வேள்விக்கான...**

(முதலாம் பக்கத் தொடர்ச்சி)  
முன்வைத்துள்ளார்.  
'யாழ்ப்பாண ஆலயங்கள் சிலவற்றில் மிருக பலியிட்டு வேள்வி நடத்தப்படுகின்றது. அதற்கான அனுமதியை இறைச்சிக்கடைச் சட்டத்தில் உள்ளூராட்சிச் சபைகளும் சுகாதாரத்திணைக்களமும் வழங்குகின்றன. அவ்வாறு அனுமதி வழங்கப்படுவது தடை செய்யப்படவேண்டும்' எனக் கோரிச் சைவமகா சபையினர் யாழ்ப்பாணம் மேல் நீதிமன்றில் தலையீட்டு நீதிப் பேராணை மனுவைத்தாக்கல் செய்திருந்தனர்.

இந்த மனுவைச் சட்டத்தரணி வி.மணிவண்ணன் 2016ஆம் ஆண்டு ஏப்ரல் 2ஆம் திகதி தாக்கல் செய்திருந்தார். அன்றிலிருந்து வேள்விக்கு இடைக்காலத் தடை விதித்து யாழ்ப்பாணம் மேல் நீதிமன்றம் உத்தரவிட்டிருந்தது.

ஒன்றரை வருடங்கள் விசாரணையிலிருந்து இந்த வழக்குக்கு கடந்த ஒக்ரோபர் இறுதிக் கட்டளையை யாழ்ப்பாணம் மேல் நீதிமன்ற நீதிபதிமா. இளஞ்செழியன் வழங்கினார்.

இந்துக் கோவில்களில் வேள்விப்புகைகளின்போதும், ஏனைய எந்தப் புகைகளின் போதும் மிருகங்கள் பலியிடப்படுவதற்கு முற்றாகத் தடை விதிக்கப்படுகிறது. இந்தத் தடை உத்தரவை

**ஏற்றுமதி...**

(முதலாம் பக்கத் தொடர்ச்சி)  
அதிகரித்துள்ளது என அமைச்சர் நிமல் சிறிபால டிசில்வா தெரிவித்துள்ளார்.

நாடாளுமன்றத்தில் நேற்று வரவு - செலவுத் திட்டம் மீதான விவாதத்தில் கலந்துகொண்டு உரையாற்றும்போதே அவர் இவ்வாறு கூறினார்.

அவர் மேலும் தெரிவித்தவை வருமாறு:-

தைத்த ஆடைகளில் இருந்து கிடைக்கும் வருமானம் மூன்று வீதமாகக் குறைந்தது. ஜி.எஸ்.பி. பிளஸ்வரிச்சலுகைகிடைத்ததும் தைத்த ஆடைகளில் இருந்தும் கிடைக்கும் வருமானத்தை அதிகரித்துக்கொள்ளலாம் என்று எண்ணுகிறேன்.

சுற்றுலாத்துறை மூன்று வீத வளர்ச்சியை எட்டியுள்ளபோதிலும் அது போதுமானதல்ல. இதனை மேலும் முன்னேற்றவேண்டும். வெளிநாட்டு வேலை வாய்ப்புகள் மூலம் கிடைக்கும் வருமானம் குறைந்துள்ளது.

அடுத்த மூன்று மாதங்களில் அதனை அதிகரித்துக்கொள்ள முடியும் என நினைக்கின்றோம். அரசின் வரி வருமானம் 12 சதவீதத்தினால் அதிகரித்துள்ளது - என்றார்.

**நீதித்துறை...**

(முதலாம் பக்கத் தொடர்ச்சி)  
மகேஸ்வரன்.

யாழ்ப்பாணத்தில் உள்ள தனது இல்லத்தில் நேற்று நடத்திய உட்கவியலாளர் சந்திப்பில் அவர் இந்தக் குற்றச்சாட்டை முன்வைத்தார்.

அவர் மேலும் தெரிவிக்கையில் -

அண்மையில் உட்கவிகள் உட்கவ எனக்கும் அநீதி இழைக்கப்பட்டுள்ளது. இதனை நான் பொறுத்துக் கொண்டிருக்கின்றேன். இந்த நல்லாட்சி அரசில் ஜனநாயக நாட்டில் நீதித்துறை, உட்கவத்துறை என்பன விற்கப்பட்டுள்ளன. ஒரு சில பொறுப்புள்ள அதிகாரிகள் பிழைவிடும் சந்தர்ப்பத்தில் அரசும் அவமானப்படுகின்றது. மக்களும் அவமானத்துக்கு உள்ளாகின்றார்கள் - என்றார்.

மீறி எவரேனும் மிருக பலியிடலை மேற்கொண்டால் அது தொடர்பாக ஒரு பொதுமகன் பொலிஸ் நிலையத்தில் முறைப்பாடு செய்தாலும் அதன் மீது உடனடியாக விசாரணை செய்து குற்றமிழைத்தவரைக் கைது செய்து அருகிலுள்ள நீதிவான் நீதிமன்றில் முற்படுத்த வேண்டும் என வடக்கு மாகாணப் பிரதி பொலிஸ்மா அதிபருக்கு உத்தரவிடப்படுகின்றது என யாழ்.மேல் நீதிமன்ற நீதிபதி மாணிக்கவாசகர் இளஞ்செழியன் கட்டளையிட்டார்.

இந்தத் தடை உத்தரவுக்கு ஆட்சேபனை தெரிவித்தும் வேள்வியின் பண்பாட்டுத் தேவையை வலியுறுத்தியும் மேல் முறையீட்டு நீதிமன்றில் மேல் முறையீடு செய்யப்படவுள்ளது.

**சமாளிப்பு...**

(முதலாம் பக்கத் தொடர்ச்சி)  
ளுமன்ற உறுப்பினர் சிவசக்தி ஆணந்தன்குற்றம் சாட்டியுள்ளார்.  
நாடாளுமன்றில் நேற்று நடந்த வரவு-செலவுத் திட்ட விவாதத்தில் பங்கேற்று உரையாற்றும்போதே அவர் இவ்வாறு கூறினார்.

அவர் மேலும் தெரிவித்தவை வருமாறு:

வெளித்தோற்றத்தில் பார்க்கும்போது இது நல்லிணக்க நோக்கில் தயாரிக்கப்பட்ட வரவு-செலவுத்திட்டம் போன்று காணப்படினும், ஐ.நா. உள்ளிட்ட சர்வ

**விக்கிக்கு...**

(முதலாம் பக்கத் தொடர்ச்சி)  
கக் கருத்து எதனையும் வெளியிட வேண்டாம் என்று தமிழ் மக்கள் பேரவையின் இணைத்தலைவர்களுள் ஒருவரான முதலமைச்சர் விக்கனேஸ்வரனுக்கு நேற்றுக் கடும் அழுத்தம் பிரயோகிக்கப்பட்டதாக அறியவந்தது.

தமிழ் மக்கள் பேரவை நேரடியாக தேர்தல் அரசியல் ஈடுபடாது, மக்கள் இயக்கமாகவே செயற்படும் என்று தாம் திரும்பத்திரும் **பக்கம் 03 >>>**

**தமிழ் அரசி...**

(முதலாம் பக்கத் தொடர்ச்சி)  
விரைவுபடுத்த வலியுறுத்தியும் யாழ். பல்கலைக்கழக சமூகத்தால் அண்மைக்காலமாகத் தொடர்ச்சியாகப் போராட்டங்கள் முன்னெடுக்கப்பட்டு வருகின்றன.

இந்த விடயம் தொடர்பில், அதிகாரத்தில் உள்ள பலராலும் பல வாக்குறுதிகள் மாணவர்களுக்கு வழங்கப்பட்டபோதும் அவை பொய்த்துப்போன நிலையில் மாணவர்கள் இந்த விடயத்தைச் சர்வதேச மட்டத்துக்கு எடுத்துச் செல்லும் வகையிலும், அரசுக்குத் தொடர்ச்சியான அழுத்தங்களைக் கொடுக்கும் விதத்திலும் போராட்டங்களை முன்னெடுக்கத் தீர்மானித்துள்ளனர்.

இந்த நிலையில், இன்று நடக்கும் மாபெரும் கவனவீர்ப்புப் பேரணி யாழ். பல்கலைக்கழக முன்றிலில் இருந்து முற்பகல் 10 மணிக்கு ஆரம்பமாகவுள்ளது. இதில் அனைத்து மாணவர்கள், பொதுமக்கள், பொது அமைப்புக்கள் அனைவரையும் கலந்துகொண்டு ஆதரவு வழங்குமாறு யாழ். பல்கலை மாணவர்கள் கோரிக்கை விடுத்துள்ளனர்.

**வடக்கு...**

(முதலாம் பக்கத் தொடர்ச்சி)  
இந்தப் போராட்டம் முன்னெடுக்கப்படவுள்ளது.

இது குறித்து வடக்கு மாகாண வேலையற்ற பட்டதாரிகள் சங்கம் விடுத்துள்ள அறிக்கையில் - எம்மால் தொடர்ச்சியாக முன்னெடுக்கப்பட்ட 143 நாள் போராட்டத்தின்போது, பட்டதாரிகளைப் பயிற்சி அடிப்படையில் அபிவிருத்தி உதவியாளராக இந்த வருடத்துக்குள் நியமிப்பதாக அறிவிக்கப்பட்டது. இதனடிப்படையில் எமது போராட்டம் கைவிடப்பட்டது. ஆனால் இதுவரை நியமனங்களை வழங்குவதற்கான எந்தவித செயற்பாடுகளும் நடைபெறவில்லை. இதனால் மீண்டும் போராட்டத்தை முன்னெடுக்கவுள்ளோம்.

போராட்டத்தின்போது வடக்கு முதலமைச்சர், ஆளுநர், யாழ். அரச அதிபர் ஆகியோர் உட்கவப் பிரதமருக்கு மனு கையளிக்கப்படவுள்ளது.

எனவே அனைத்துப்பட்டதாரிகளும் போராட்டத்தில் கலந்துகொண்டு பலம் சேர்க்கவேண்டும் - என்றுள்ளது. (7)

தேச சமூகத்தின் நெருக்கடிகளை சமாளிக்கும் நோக்கிலேயே இது தயாரிக்கப்பட்டுள்ளது.

அத்துடன், முன்னைய அரசினால் ஏற்படுத்திக் கொள்ளப்பட்ட சீனச் சார்புக் கொள்கையைக் கைவிடாத வகையிலும், அனைத்து தரப்பினரையும் திரும்பிப் படுத்தும் வகையிலும் இந்த வரவு - செலவுத் திட்டம் தயார்ப்படுத்தப்பட்டுள்ளது.

இந்த வரவு - செலவுத் திட்டத்தை நடைமுறைப்படுத்தத் தொடங்கிய பின்பு அரசு புதிய வரிகளை கண்டுப்பிடித்து விதிக்கும் ஆபத்து உள்ளது - என்றார்.

**தமிழ்க் கூட்ட...**

(முதலாம் பக்கத் தொடர்ச்சி)  
கட்சிகளை உடைக்காமல், 2020 ஆண்டுக்குள் தீர்வைப் பெறுவதற்கான செயற்பாட்டை அவர் முன்னெடுக்க இடமளிக்கவேண்டும்.

இவ்வாறு தெரிவித்தார் மகளிர் விவகார இராஜாங்க அமைச்சர் விஜயகலா மகேஸ்வரன்.

யாழ்ப்பாணத்தில் உள்ள தமது வீட்டில் நேற்று நடத்திய செய்தியாளர் சந்திப்பில் அவர் இதனைத் தெரிவித்தார்.

தமிழ்த் தேசியக் கூட்டமைப்பில் இருந்து சில கட்சிகள் வெளியேறி மாற்றுக் கூட்டணியை உருவாக்குவதற்குத் திட்டமிட்டுள்ளனர். மாற்றுக் கூட்டணி உருவாவதை நீங்கள் ஏற்றுக்கொள்கின்றீர்களா என உட்கவியலாளர்கள் அவரிடம் கேள்வி எழுப்பினார். இதற்குப் பதிலளித்த அமைச்சர் விஜயகலா மேலும் தெரிவித்தவை வருமாறு:

வடக்கு - கிழக்கில் தமிழீழம் கோரி, எமது இளைஞர்கள் ஆயுதப்போராட்டத்தை முன்னெடுத்து, அந்தப் போராட்டம் நிராகரிக்கப்பட்ட சந்தர்ப்பத்தில் விடுதலைப் புலிகள் இயக்கத்தின் தலைவர் வேலுப்பிள்ளை பிரபாகரன் உயிருடன் இருக்கின்றாரா, இல்லையா என்ற நிலை உருவாகியுள்ளது. போர் முடிவுற்றதாக கூறிய கடந்த கால அரசு, பிரபாகரன் உயிருடன் இருக்கின்றாரா இல்லையா என்பதை உறுதிப்படுத்தவேண்டும். அவர் இறந்து விட்டார் என்பதற்குரிய மரணச் சான்றிதழை வழங்கும்பட்சத்தில் பிரபாகரன் இறந்துவிட்டார் என்பதை நாமும் உறுதிப்படுத்திக் கொள்ள முடியும்.

போர் நிறைவடைந்த நிலையில், இன்று தமிழ்த் தேசியக் கூட்டமைப்பின் தலைவர் இரா. சம்பந்தனே, எமது நாட்டிலும், புலம்பெயர் நாட்டிலும் உள்ள தமிழ் மக்களின் தலைவராக உருவாகியுள்ளார்.

தமிழ் மக்களின் தனித் தீர்வுக்காக அரசுடன் விட்டுக்கொடுப்புச் செய்து வருகின்றார். இனி யொரு தலைவரை நாம் இங்கு எதிர்பார்க்கவில்லை. தமிழ்த் தேசியக் கூட்டமைப்பின் தலைவர் இரா.சம்பந்தன் உட்கவவே எமது தீர்வைப் பெற்றுக்கொள்ளவேண்டும்.

மீண்டும் ஒரு தலைவர் உருவாகவேண்டுமானால், இன்னுமொரு 30 வருடம் செல்லவேண்டும். மீண்டும் ஓர் ஆயுதப் போராட்டத்துக்குச் செல்ல முடியாது. சிலருக்கு அவ்வாறு சில ஆசைகள் இருக்கின்றன. அதற்காகச் சில கட்சிகளை உடைத்து விடுகின்றார்கள். அதற்கு இடமளிக்கக்கூடாது. இன்று உள்ள தலைவர்கள் இனவாதம் அற்றவர்களாக இருக்கின்றார்கள். நாளை அமையப்போகும் தலைவர்கள் எந்தக் கட்சியாக இருந்தாலும், இனவாதிகளாகவே இருப்பார்கள். எனவே இங்குள்ள சிறு சிறு கட்சிகள் தமிழ்த் தேசியக் கூட்டமைப்பை உடைக்கக் கூடாது,

தமிழ்த் தேசியக் கூட்டமைப்பின் தலைவர் இரா.சம்பந்தன் உள்ள நாட்டிலும், சர்வதேசத்திலும் மதிக்கத்தக்கவராக உள்ளார். சம்பந்தன் உட்கவவே எமது மக்களுக்கான தீர்வுத் திட்டத்தைக் கொண்டு வர முடியும்.

வடக்கு - கிழக்கு இணைப்பையே தமிழீழ விடுதலைப்புலிகளின்தலைவர் வேலுப்பிள்ளை பிரபாகரன் தீர்வுத் திட்டத்தில் முன்வைத்துள்ளார். இன்று வடக்கு - கிழக்கு இணைப்பு ஏற்படக்கூடாதென்று, நாங்கள் எங்களுக்குள் அடிபடும் நிலைமையைச் சிலர் ஏற்படுத்திக் கொடுக்க

கின்றார்கள். அதற்கு இடமளிக்கக்கூடாது.

எமது சிறு சிறு கூட்டுக்கள் எவ்வளவு பிரச்சினைகள் இருந்தாலும், அரசுடன் விட்டுக்கொடுப்பைச் செய்வது போன்று விட்டுக்கொடுத்துத் தேர்தலில் வெற்றி பெறவேண்டும். சிறு சிறு கூட்டுக்கள் எம்மிடையே உருவாகினால், வேறு கட்சிகள் இங்கு தம்மை நிலை நிறுத்தக்கூடும். அதற்கு இடமளிக்காது, தமிழ்த் தேசியக் கூட்டமைப்பின் தலைவர் இரா.சம்பந்தன் தலைமையில் 2020 இற்குள் ஒரு தீர்வைக் கொண்டு வருவதற்கு அனைவரும் ஒத்துழைப்பு வழங்கவேண்டும்.

யாருக்கு வாக்களிக்கவேண்டும், யாரைத் தெரிவு செய்யவேண்டும், யார் மக்களால் மதிக்கப்படுகிறார்கள் என்பதைத் தமிழ் மக்கள் உணர்ந்து வாக்களிக்கவேண்டும் - என்றார். (7)

**நல்லாட்சி...**

(முதலாம் பக்கத் தொடர்ச்சி)  
விழாவில் கலந்துகொண்டு உரையாற்றும்போதே அவர் இதனைக் கூறினார்.

அவர் அங்கு மேலும் தெரிவித்தவை வருமாறு :-

பல தசாப்தங்களுக்கு முன்னர் வினைத்திறனான, பலமான அரசு சேவை நாட்டில் காணப்பட்டது. பிற்காலப் பகுதியில் ஏற்பட்ட போர் மற்றும் அரசியல் தலையீடுகளின் காரணமாக அரசு சேவை தற்போது வீழ்ச்சியடைந்துள்ளது.

எமது அரசின் கீழ் சுயாதீனமாக, பக்கச்சார்பற்று செயற்பட அனைவருக்கும் வாய்ப்பளிக்கப்பட்டது. இந்த விருது வழங்கலின் உட்கவ அது மேலும் உறுதி செய்யப்பட்டுள்ளது.

அரசு சேவையில் காணப்படும் குறைபாடுகளை நிவர்த்தி செய்து திறனுள்ள அரசு சேவையை ஏற்படுத்தவேண்டியது அவசியம். விருது விழாக்கள் அரசு சேவையைப் பலப்படுத்துவதில் பாரிய பங்களிப்பை வழங்கும் - என்றார்.

**ஈ.பி.ஆர்.எல்...**

(முதலாம் பக்கத் தொடர்ச்சி)  
போவதில்லை.

இவ்வாறு தெரிவித்துள்ளார் தமிழ்த் தேசியக் கூட்டமைப்பின் நாடாளுமன்ற உறுப்பினர் சீ.யோகேஸ்வரன்.

மட்டக்களப்பு பார் வீதியில் உள்ள தனது அலுவலகத்தில் நேற்று நடத்திய உட்கவியலாளர் சந்திப்பிலேயே அவர் இதனைக் கூறினார்.

அவர் அங்கு மேலும் தெரிவித்தவை வருமாறு:

தமிழ்க் கட்சிகளை ஒன்றிணைக்கும் வகையில் தமிழ் மக்கள் பேரவை தனது நடவடிக்கைகளை முன்னெடுக்கவேண்டும்.

இன்றைய காலகட்டத்தில் தமிழர்கள் ஒன்றிணைந்து செயற்படவேண்டிய அவசியம் ஏற்பட்டுள்ளது. பிரிந்து செயற்படுதல் என்பது தமிழ் மக்களுக்கான தீர்வுப் பாதையில் மிகவும் கஷ்டமான நிலையை ஏற்படுத்தும்.

தமிழ் மக்களுக்குள் ஏற்படும் பிளவுகளைப் பெரும்பான்மையின கட்சிகள் பயன்படுத்துவதற்கான சந்தர்ப்பங்கள் உள்ளன. அத்துடன் அது துன்பங்களால் நொந்துபோயுள்ள தமிழ் மக்களை மீண்டும் துன்பத்திற்குள் தள்ளிவிடும்.

தமிழ் மக்கள் பேரவை பிளவுபட்டு நிற்காமல் தமிழ்த் தேசியக் கூட்டமைப்புடன் பேசி அனைத்துத் தமிழ் தலைமைகளும் ஒன்றாக இணைந்து தமிழ்த் தேசியக் கூட்டமைப்புடன் பயணிப்பதற்கான ஏற்பாடுகளை மேற்கொள்ளவேண்டும் - என்றார்.

வீதிக்கு ஒதுக்கப்பட்ட இடத்தில் வியாபாரம்:

# கிளிநொச்சியில் 87 வார்த்தகர்களுக்கு கரைச்சி பிரதேச சபை இறுதி அறிவிப்பு!

கிளிநொச்சி, நவ. 14  
கிளிநொச்சி கனகபுரம் வீதியில் அமைந்துள்ள வார்த்தகர்கள் 87 பேருக்கு கரைச்சி பிரதேச சபை இறுதி அறிவித்தல் அனுப்பியுள்ளது.

கிளிநொச்சி கனகபுரம் வீதியில் இந்த வார்த்தகர்கள் வீதிக்கு ஒதுக்கப்பட்டுள்ள இடத்தில் வியாபார நடவடிக்கைகளை மேற்கொண்டு வருகின்றனர் எனவும் அதனை இம்மாதம் 30 ஆம் திகதிக்கு முன்னர் அகற்ற வேண்டும் எனவும் கோரியே இந்தக் கடிதம் பிரதேச சபையால் அனுப்பி வைக்கப்பட்டுள்ளது.

இந்த வீதி முப்பது மீற்றர் அகலமுடைய நிலையில் இரண்டு பக்கங்களிலும் உள்ள வியாபாரிகள் தங்களின் வியாபார நடவடிக்கைகளை



வீதியின் மத்தியிலிருந்து 15 மீற்றர் (சுமார் 50) அடிக்கு அப்பால் மேற்கொள்ள வேண்டும்.

ஆனால், பெரும்பாலான வியாபாரிகள் வீதிக்கு மிக

மிக அருகில் தங்களின் வியாபார நடவடிக்கைகளை மேற்கொண்டு வருகின்றனர்.

இதனால், சில வியாபார நிலையங்களில் வாகனங்களில் செல்கின்றவர்கள் தங்

களுடைய வாகனங்களிலிருந்து இறங்காது வீதியில் நின்றபடியே பொருள்களை கொள்வனவு செய்யுமளவுக்கு வியாபார நிலையங்கள் காணப்படுகின்றன.

இது போக்குவரத்து செய்யும் பொதுமக்களுக்கு பெரும் இடையூறாக இருக்கின்றமையோடு, வடிகாலமைப்பை மேற்கொள்ளமுடியாத சூழலையும் ஏற்படுத்தியுள்ளது.

அத்தோடு, எதிர்கால நகரின் திட்டமிடலுக்கும் அபிவிருத்திக்கும் பெரும் தடையாகவும், வீதிக்கு ஒதுக்கப்பட்டுள்ள இடத்தில் காணப்படும் வியாபார நடவடிக்கைகள் காணப்படுகின்றன எனப்பல தரப்பினர்களாலும் சுட்டிக்காட்டப்பட்டுள்ளது.

இந்த நிலையில், கரைச்சி

பிரதேச சபை, குறித்த 87 வியாபாரிகளுக்கும் 2016-05-04, 2016-12-24 மற்றும் 2017-07-30 அன்று கலந்துரையாடலின் தீர்மானத்திற்கு அமைவாகவும் தற்போது இறுதி அறிவித்தல் விடுத்துள்ளது.

இந்த அறிவித்தலுக்கு அமைய கிளிநொச்சி கனகபுரம் வீதியில், வீதிக்குரிய பகுதியில் வியாபார நிலையங்களை அமைத்து நடவடிக்கைகளில் ஈடுபடும் வியாபாரிகள் அதனை அகற்றி ஒத்துழைப்பு வழங்குமாறும், தவறும் பட்சத்தில் சட்ட நடவடிக்கை எடுக்கப்படும் என்றும் கரைச்சி பிரதேச சபையின் இறுதி அறிவித்தலில் குறிப்பிடப்பட்டுள்ளது.

(க)

## சர்வதேச பேச்சுப் போட்டியில் இலங்கை மாணவன் முதலிடம்!

கொழும்பு, நவ. 14  
மலேசியாவின் பிரபல தொலைக்காட்சி நிறுவனமான ஆஸ்ட்ரோவானவில்லும் இணையச் செய்தித்தளமான 'வணக்கம் மலேசியா'வும் இணைந்து ஏற்பாடு செய்த கல்லூரி மற்றும் பல்கலைக்கழக மாணவர்களுக்கான 'பேசு தமிழா பேசு' எனும் சர்வதேச பேச்சுப் போட்டி கொழும்பில் நேற்று முன்தினம் வெகுசிறப்பாக நடைபெற்றது.

இளைஞர்களிடையே பேச்சாற்றலையும் தலைமைத்துவத்திறனையும் வளர்க்கும் உயரிய நோக்கில் உருவான 'பேசு தமிழா பேசு' போட்டி பின்னர் அனைத்துலக ரீதியில் புதிய பரிமாணத்தைப் பெற்று கடந்த ஆண்டில் சென்னையில் வெகுசிறப்பாக நடந்தேறியது.

அந்த வகையில் இரண்டாவது அனைத்துலக 'பேசு தமிழா பேசு' பேச்சுப் போட்டி உலகில் தமிழர்கள் அதிகம் வாழும் நாடுகளில் குறிப்பிடத்தக்கதாக விளங்கும் இலங்கை மண்ணில் தமிழ்நாட்டின் முன்னணியில் கொழும்பு 7 நாடா மண்டபம் ஸ்டான்லி விஜேசுந்தர மாவத்தையில் நேற்று முன்தினம் ஆரம்பமாகி நடைபெற்றது.



பேச்சுப் போட்டிகளில் பங்குபற்றியவர்களில் இறுதிப் போட்டிக்கு சாருஜன் மெய்யழகன் இலங்கை, உமாபரன் மணியேல் மலேசியா, நித்யா சைகன் மலேசியா, தமிழ்பரதன் தமிழ்காவலன் கவிதை இந்தியா ஆகியோர்

பங்கு கொண்டனர். இவர்களில் இலங்கையின் கண்டிப் பேராதனைப் பல்கலைக்கழக மாணவன் சாருஜன் மெய்யழகன் முதலாம் இடத்தையும் ஏனைய மூவரும் அடுத்த இடங்களை சமமாகப் பெற்றுக் கொண்டனர். வெற்றியீட்டியவர்களுக்கு வெற்றிக் கிண்ணங்கள், சான்றிதழ்கள், நினைவுப் பரிசில்கள், பணப் பரிசில்களும் வழங்கப்பட்டன.

(க)

## ஸ்ரீலங்கா சுதந்திரக் கட்சியை பலிகொடுக்கப் போவதில்லை!

துமிந்த திசாநாயக்க தெரிவிப்பு

கொழும்பு, நவ.14

ஏனைய அரசியல் கட்சிகளுடன் சேர்ந்து ஸ்ரீலங்கா சுதந்திரக் கட்சியை பலிகொடுக்கப் போவதில்லை என்று கட்சியின் பொதுச் செயலாளரும் கமத் தொழில் அமைச்சருமான துமிந்த திசாநாயக்க தெரிவித்தார்.

கல்கிஸையில் நேற்று முன்தினம் இடம் பெற்ற இரத்தமலாளை ஸ்ரீலங்கா சுதந்திரக் கட்சி குழுக் கூட்டத்தில் அமைச்சர் இவ்வாறு கருத்து வெளியிட்டார்.

இது தொடர்பில் அவர் மேலும் தெரிவிக்கையில்-

ஸ்ரீலங்கா சுதந்திரக் கட்சியைச் சீர்குலைக்க முயற்சிப்பவர்கள் அரசில் உள்ள உண்மையான உரிமைக்காரர்கள் அல்லர்.

மாறாக எதிர்க்கட்சியில் மற்றுமொரு கட்சியை ஆரம்பித்திருப்பவர்களே இவ்வாறான பிளவை ஏற்படுத்த முயல்கின்றனர் என்றும் அமைச்சர் குறிப்பிட்டுள்ளார்.



## நீண்ட காலமாகப் புனரமைக்கப்படாத நிலையில் ஸ்ரான்லி - நாவலர் வீதிகளை இணைக்கும் வீதி!

யாழ். மாநகரசபைக்குட்பட்ட ஸ்ரான்லி வீதியையும் நாவலர் வீதியையும் இணைக்கும் யாழ். வீதி நீண்ட காலமாக சீரமைக்கப்படாத நிலையில் காணப்படுகிறது என அந்தப் பகுதி மக்கள் விசனம் தெரிவிக்கின்றனர்.

யாழ்ப்பாண நகரின் மையப் பகுதியாக இருக்கும் யாழ். வீதி சீரமைக்கப்படாத நிலையில் உள்ளதுடன் குப்பை கூளங்களாலும் விலங்குகளின் கழிவுகளாலும் நிரம்பி வழிகின்றது.

அண்மையில் பெய்த மழை



காரணமாக மழை நீர் தேங்கி போக்குவரத்து பாதிக்கப்பட்டதால் அந்த வீதியைப் பயன்

படுத்தும் மக்கள் பல்வேறு அசௌகரியங்களையும் எதிர்நோக்கி வருகின்றனர்.

இந்தநிலை, தொடர்பில் அந்தப் பகுதி மக்களால் யாழ். மாநகரசபை நிர்வாகத்துக்கு பல தடவைகள் முறையிடப்பட்டுள்ளது.

எனினும் குப்பை கூளங்களை அகற்றி, சுகாதார நிலைமைகளைக் கருத்தில் கொள்வதில் அதிகாரிகள் அசட்டையாக உள்ளனர் எனக் குற்றஞ்சாட்டப்பட்டது.

இது தொடர்பில் டெங்கு ஒழிப்பு நடவடிக்கையில் ஈடுபட்டுவரும் சுகாதாரத்திணைக்களத்தினரும் பொது மக்கள் நலன் கருதி எந்த நடவடிக்கையும் எடுக்கவில்லை என மக்கள் விசனம் தெரிவித்தனர். மழை நீர் வழிந்தோடும் வாய்க்கால் நீண்ட காலமாகச் சீரமைக்கப்படவில்லை என்றும் அதனைச் சீர்செய்யும் பணி இடைநடுவில் கைவிடப்பட்டுள்ளது எனத் தெரிவிக்கப்படுகின்றது.

இந்த நிலையில், டெங்கு நுளம்பின் தாக்கம் அதிகரித்து வருவதனால் மழைநீரின் தேக்கமும் குப்பை கூளங்களும் அழகித்துர்நாற்றம் வீசும் நிலையும் மக்களைப் பாதிப்புக்குள்ளாக்கி வருகின்றது.

# நல்லினக்க முயற்சிகளுக்கு தென்வாபிரிக்கா ஒத்துழைப்பு

அதன் தூதுவர் கிழக்கில் தெரிவிப்பு



மட்டக்களப்பு, நவ. 14 இலங்கையின் தேசிய நல்லினக்க முயற்சிகளுக்குத் தென்வாபிரிக்காவுடனான ஒத்துழைப்பை வழங்குமென இலங்கைக்கான தென்வாபிரிக்கா தூதுவர் ஆர்.பி. மாக்ஸ் தெரிவித்துள்ளார்.

கிழக்கு மாகாணத்தில் போருக்குப் பின்னரான அபிவிருத்தி, தேசிய நல்

லினக்க விவகாரங்கள் மற்றும் கிழக்கில் தென்னாபிரிக்காவின் முதலீட்டு முயற்சிகள் தொடர்பாக தென்வாபிரிக்கா தூதுவர், நேற்றுக் கிழக்குமாகாண ஆளுநர் ரோஹித போகல் லாகமவைச் சந்தித்துக் கலந்துரையாடினார்.

இது குறித்துக் கருத்து வெளியிட்ட தூதுவர், நல்லினக்கம் தொடர்

பான எமது சொந்த அனுபவங்களையும் அவற்றினூடாகப் பெறப்பட்ட முன்னேற்றகரமான பெறுபேறுகளையும் இலங்கையுடன் பகிர்ந்து கொண்டு, நிலையான அமைதி ஏற்படுவதற்கு என்னாலான உதவிகளை வழங்குவேன்.

மேலும், கிழக்கு மாகாணத்தின் சமூக பொருளாதார முன்னேற்றத்திற்கும் கல்வி, மீன்பிடி, சுற்றுலாத்துறை போன்ற துறைகளில் தென்வாபிரிக்காவின் பங்களிப்பையும் முதலீட்டையும் மேற்கொள்ள முடியும்.

சகல வளங்களையும் உடைய கிழக்கு மாகாணம், இலங்கையின் உயர் பொருளாதார வளர்ச்சியுடைய மாகாணமாகத் திகழும் என்பதில் எனக்குப் பூரண நம்பிக்கையுள்ளது.

புதிய அரசமைப்பு, பல முன்னேற்றகரமான அம்சங்களைக் கொண்டிருப்பதுடன், மக்களின் சமூக, பொருளாதார உரிமைகளை உறுதிப்படுத்துவதாக அமையும் என எதிர் பார்க்கிறேன். நல்லினக்க முயற்சிகள் வெற்றி பெறுவதற்கு, சமூக பொருளாதார முன்னேற்றம் முக்கிய பங்காற்றும் - என்றார்.

## உள்ளூராட்சிச் சட்டத்தில் வருகிறது அவசர திருத்தம்

பெண் உறுப்பினர்களின் தெரிவை உறுதி செய்ய

உள்ளூராட்சித் தேர்தலில் 25 சதவீதப் பெண் உறுப்பினர்கள் தேர்ந்தெடுக்கப்படுவதை உறுதி செய்வதற்கு ஏதுவாக உள்ளூராட்சி அதிகார சபைகள் கட்டளைச் சட்டத்தில் அவசர திருத்தத்தை அரசு கொண்டு வருகிறது.

இதற்கான சட்டவரைவு மாகாண சபைகள் மற்றும் உள்ளூராட்சி அமைச்சரால் நேற்று வர்த்தமானியில் வெளியிடப்பட்டுள்ளது.

உள்ளூராட்சி அதிகார சபைகள் கட்டளைச் சட்டத்தில் பெண் உறுப்பினர்களின் தெரிவைக் குறிப்பிடும் 262ஆம் அத்தியாயத்தின் 65அ அ பிரிவு

திருத்தப்படுகின்றது.

இந்தச் சட்டவரைவு நாடாளுமன்றில் முன்வைக்கப்பட்டு நிறைவேற்றப்பட்டவுடன் நடைமுறைக்குவரும் எனத் தெரிவிக்கப்பட்டது.

## பட்ஜெட் மூலம் மாற்றத்தை எதிர்பார்க்கின்றார்கள் மக்கள்

சபையில் கூறினார் வியாழேந்திரன் எம்.பி.

கொழும்பு, நவ 14 வரவு - செலவுத் திட்டத்தின் ஊடாக தமது வாழ்க்கையில் ஒரு நல்ல மாற்றம் ஏற்படுமென்ற எதிர்பார்ப்பை நாட்டு மக்கள் கொண்டுள்ளனர் எனத் தமிழ்த் தேசியக் கூட்டமைப்பின் நாடாளுமன்ற உறுப்பினர் வியாழேந்திரன் தெரிவித்துள்ளார்.




நாடாளுமன்றில் வரவு - செலவுத் திட்டம் மீதான விவாதத்தில் பங்கேற்று உரையாற்றும் போதே அவர் இவ்வாறு கூறினார்.

அங்கு அவர் மேலும் தெரிவித்தவை வருமாறு: தமது வாழ்க்கையில் ஒரு நல்ல மாற்றம் ஏற்படுமென்ற எதிர்பார்ப்பை ஒவ்வொரு வரவு - செலவுத் திட்டத்திலும் நாட்டு மக்கள் கொண்டிருந்தார்கள்.

அந்த அடிப்படையில் ஒவ்வொரு வரவு - செலவுத் திட்டத்திலும் நாட்டை முன்னேற்றமான பாதைக்குக் கொண்டு செல்லும் வகையில் திட்ட முன்மொழிவுகளும் அது தொடர்பான செயற்பாடுகளும் அமைவது முக்கியம்.

எங்களைப் பார்த்து அபிவிருத்தி அடையவேண்டும் என்று நினைத்த, சிந்தித்த நாடுகள் பல இன்று எங்களைத் தாண்டி முன்னோக்கிச் சென்றிருக்கின்றன - என்றார்.



## பியர் குடித்துக் கொண்டு கார் ஓட்டச் சொல்கின்றது நல்லாட்சி

பட்ஜெட் தொடர்பில் வாசுதேவ சாடல்

கொழும்பு, நவ.14 பியர் குடித்துக்கொண்டு கார் ஓட்டச் சொல்கின்றது நல்லாட்சி அரசு. அரசின் பட்ஜெட் அதனையே வெளிப்படுத்தியுள்ளது என நாடாளுமன்ற உறுப்பினர் வாசுதேவ நாணயக்கார குற்றம் சாட்டியுள்ளார்.

கொழும்பில் நேற்று இடம்பெற்ற ஊடகவியலாளர்கள் சந்திப்பிலேயே அவர் இவ்வாறு கூறினார். அவர் அங்கு மேலும் தெரிவித்தவை வருமாறு: அத்திபாவசியப்பொருள்களின் விலைகளைக் குறைக்கவேண்டும் என்றே மக்கள் கோரினார்கள்.



ஆனால் அரசு என்ன கொடுத்துள்ளது? பியர் ஒன்றைக் குடித்துக் கொண்டு சிறிய காரை ஓட்டிச் செல்லுங்கள் என்றே கூறப்பட்டுள்ளது. சிறிய காரர்களின் விலைகளைக் குறைத்தது மட்டு

மல்லாமல், பியர்களின் விலைகளையும் குறைத்துள்ளது இந்த அரசு. ஆகவே இந்த அரசு மக்களுக்கு எதிரான ஒரு வரவு-செலவுத் திட்டத்தை முன்வைத்துள்ளது - என்றார்.

## வெள்ளம் பாதித்த பொம்மைவெளி மக்களுக்கு உலருணவுப் பொருள்கள்



யாழ்ப்பாணம், நவ. 14 வெள்ளத்தால் மோசமாகப் பாதிக்கப்பட்ட யாழ்ப்பாணம் பொம்மைவெளிப் பிரதேச மக்களுக்கு நேற்று உலர் உணவுப் பொருள்கள் வழங்கப்பட்டன.

வடக்கு மாகாண சபை உறுப்பினரும் யாழ். வணிகர் கழகத் தலைவருமான இ.ஜெயசேகரனின் ஏற்பாட்டில் இந்த உணவுப் பொருள்கள் வழங்கப்பட்டன.

பொம்மைவெளி, வசந்தபுரம், நித்தியஒளி மற்றும் சாபி நகர் ஆகிய கிராமங்களில் வாழும் மக்கள் தொடர் மழையால் பாதிக்கப்பட்டுள்ளனர். வீடுகளை வெள்ளம் சூழ்ந்துள்ளமையால் இருப்பிடங்களை இழந்து பொது இடங்களில் சமைத்து உண்டு வருவதுடன், அவர்களின் இயல்பு வாழ்க்கையும் முற்றாகப் பாதிப்படைந்துள்ளது.

இதனையடுத்து சாபிநகர் கிராமத்துக்குச் சென்ற வடக்கு மாகாண சபை உறுப்பினர் இ.ஜெயசேகரன் 5 நாட்களுக்குப் போதுமான உலர் உணவுப் பொருள்களை வழங்கினார்.

## உலக சைவத் திருச்சபையின் ஆதரவில் கலாநிதி வி.அடியார் விபுலாநந்தாவின் ஏற்பாட்டில்

## விவாத அரங்கு

தலைப்பு: தமிழரின் சமயம் சைவமா? ஹிந்துவா?

தலைமை: பரா.நந்தகுமார் (பொதுச் செயலாளர், அகில இலங்கை சைவ மகாசபை)

இடம்: நாவலர் மண்டபம் நாவலர் வீதி, யாழ்ப்பாணம்.

காலம்: 19.11.2017 ஞாயிற்றுக்கிழமை

நேரம்: பிற்பகல் 3 மணிக்கு (அனைவரும் வருக)